







# रोजगाराभिमूख शिक्षण घेयात

## डॉ. प्रमोद सावंत: पद्मिनी फावंडेशना वतीन 150 विद्यार्थ्यांक शिश्यवृत्ती वितरीत

■ भांगरभूंय । प्रतिनिधी

**दिवचल:** बऱ्या दर्ज्याचें शिक्षण, रोजगाराभिमूख शिक्षण विद्यार्थी आनी कुटुंबाचो फुडार पर्जळीत करपाक शकता. समाजांतल्या दरेका भुरग्यान दर्जेदार शिक्षण घेवचें, हो आपलो हावेस आसा. अर्थीक स्थिती बरी ना हे खातीर गोंयांतलो एकूय विद्यार्थी शिक्षणा पासून पयस उरचो ना, हाची आपणे जतनाय घेतल्या. दरेका पालकान आपल्या भुरग्यांक गुणात्मक दर्जेदार शिक्षण घेवचे खातीर उर्बा दिता. आत्मनिर्भर आनी स्वावलंबी जावचीं हे खातीर योगदान दिवचें, असो उलो मुख्यमंत्री डॉ. प्रमोद सावंत हांणी मारलो.

डॉ. सावंत हांची आवय पद्मिनी हांच्या उगडासा खातीर स्थापन केल्ल्या पद्मिनी फावंडेशना वतीन यत्ता धावी, बारावीचे हुशार विद्यार्थी तशेंच सुमार 150 गरजेवंत विद्यार्थी तेचवरी पदव्युत्तर शिक्षणांत पर्जळीत येस मेळयिल्ल्या विद्यार्थ्यांचो भोवमान आनी शिश्यवृत्ती भेटवण सुवाळ्याचें आयोजन केल्लें. ही कार्यवळ सांखळेच्या रवींद्र भवनांत जाली. ह्या वेळार डॉ. सावंत उलयताले.



पद्मिनी फावंडेशना वतीन विद्यार्थी भोवमान आनी शिश्यवृत्ती भेटवण सुवाळ्यांत विद्यार्थी वांगडा मुख्यमंत्री डॉ. प्रमोद सावंत तशेंच हेर मानेरस्त. (विशांत वझे)

### कॅन्सर हो हुस्क्याचो विशय: मुख्यमंत्री

देशाचे तुळेंत गोंयांत कॅन्सराचें प्रमाण चड आसा. हो हुस्क्याचो विशय आसा. तिसऱ्या पांवड्याचेर कॅन्सराचें निदान जाता. ताका लागून पद्मिनी फावंडेशना वतीन गांवगिर्या वाठारांनी जागृती करप, जतनाय घेवप हे खातीर नेमान डॉ. शेखर साळकार आनी तांचो पंगड वावर करता. तशेंच जंय गरज आसा थंय आमची संस्था मजतीचो हात दिवपाक तयार आसता. अशें मुख्यमंत्री डॉ. प्रमोद सावंत हांणी सांगलें.

आसा. विद्यार्थ्यांक परिपूर्ण मनीस घडोवपी शिक्षण अपेक्षीत आसा. तातूंत लेगीत खुबशे वेवसायीक अभ्यासक्रम आसात. तातूंत निश्चीत रोजगार उपलब्ध जातले, अशें शिक्षण

वेंचात, असो सल्लो डॉ. सावंत हांणी दिलो.

कुशाळटाय उदरगतीच्या माध्यमांतल्यान सरबराय हॉटेल पर्यटन आनी हेर विवीध माध्यमांतल्यान

पुडल्या चार वर्सांत दोन लाख नोकऱ्यो उपलब्ध जातल्यो. ताका लागून मळ वेंचतना कारकीर्द प्रशिक्षण मार्गदर्शन फायद्याचें थारतलें, अशें मुख्यमंत्री डॉ. सावंत हांणी सांगलें.

डॉ. विठ्ठल तिळवी हांणी देश पांवड्या वयल्या विवीध करियर संदी विशीं अभ्यासपूर्ण म्हायती दिली. खंयचें मळ वेंचचें हे खातीर मार्गदर्शन आनी सुचोवण्यो केल्यो.

सुलक्षणा सावंत हांणी फावंडेशनाच्या सेवा वावराची म्हायती दिली.

ह्या वेळार मानेसां हस्तुकीं विद्यार्थी भोवमान शिश्यवृत्ती भेटयल्यो. तशेंच

# म्हापशेंच्या फुटसाल मैदाना विशीं दुबाव पालिका बसकेंत चर्चा; योग्य कागदपत्रां नाशिल्ल्यान हरकत

■ भांगरभूंय । प्रतिनिधी

**म्हापशें:** दत्तवाडी वाठारांतल्या सेंट झेवियर कॉलेजी लागसार फुटसाल मैदान उबारपाचो थाराव म्हापशें पालिकेक शेकपाची शक्यताय निर्माण जाल्या. जमनीचो ताबो आनी जमनी संबंदांत योग्य कागदपत्रां ना. ह्या चुकीच्या थारावाक तेंको दिवपी नगरसेवकांचेर बरखास्त जावपाची कारवाय जावपाक शकता.

नगराध्यक्ष शुभांगी वायंगणकार हांचे अध्यक्षते खाला बिरेस्तार पालिका मंडळाची साबार बसका जाली. ह्या वेळार आमदार ज्योशुआ डिसोझा, मुख्याधिकारी सीताराम सावळ, नगरसेवक, नगरसेविका आनी अधिकारी हाजीर आशिल्ले. उपनगराध्य चंद्रशेखर बेनकार गैरहाजीर राविल्ले.

4 मेक जाल्ले पालिका मंडळाचे बसकेंत दत्तवाडी वाठारांतले पालिकेचे जमनींत फुटसाल मैदान उबारपाचो थाराव घेतिल्लो. हे जमनीच्या मालकी हक्काचेर दुबाव उक्तावन नगरसेवक प्रकाश भिवशेट हांणी थाराव विरोध केल्लो. हे बसकेक नगरसेवक आनंद भाईडकार, शाशांक नावेंकार आनी साईनाथ राजऊ गैरहाजीर आशिल्ले. बिरेस्ताराचे बसकेंत 13 एप्रीलाचे पालिका मंडळाचे बसकेचें इतिवृतांत मंजूर केलें. विशेश बसकेचें इतिवृतांत



मंजूर करिनासतना बसकेचें कामकाज फुडें व्हरपाच्या प्रकाराक नगरसेवक भिवशेट हांणी हरकत घेतली.

फुटसाल मैदानाचो प्रस्ताव चुकीचो आसा. हो थाराव बेकायदो आसा. जमनीचीं योग्य कागदपत्रां नासतना थाराव घेतला. ह्या प्रकाराक लागून थारावा वटेन मतदान केल्ले सगळे नगरसेवक बरखास्त जातात, असो दावो भिवशेट हांणी केलो.

फुटसाल मैदाना खातीर वेंचिल्ली जमीन म्हापशें कोमुनिदादचे मालकीची आसा. कूळ म्हूण जमनीचो ताबो रघुवीर गोलेतेकार हांचे कडेन आसा.

जाल्यार रामदास हरमलकार हांकां भाईडकार, शाशांक नावेंकार आनी साईनाथ राजऊ गैरहाजीर आशिल्ले. बिरेस्ताराचे बसकेंत 13 एप्रीलाचे पालिका मंडळाचे बसकेचें इतिवृतांत मंजूर केलें. विशेश बसकेचें इतिवृतांत

जमनीच्या मालकी संबंदांतल्या कागदपत्रांची पळोवणी करून उपरांतूच फुटसाल मैदाना संबंदांत निर्णय घेतले, अशें नगराध्यक्ष वायंगणकार हांणी सांगलें.

रगताच्या नात्यांतल्यांक दुकांनां वा गाडे हे फुडें हस्तांतरण करतना संबंदितांक पालिकेक दायज हक्क आनी इन्व्हेंटी प्रक्रिया दिवप सक्तीचें आसतलें. तशेंच जांची हस्तांतरण प्रक्रिया अजून मेरेन पुराय जावंक ना, तांकांय हो नेम लागू जातलो, असो थाराव एकमतान घेतलो.

पालिकेचीं न्यायालयीन प्रकरणां हाताळपा खातीर नवो वकील घेवपाच्या मुद्द्यांक कांय नगरसेवकांनी हरकत घेतली. तशेंच पालिकेचो न्यायालयीन वेव्हार सांबाळपी दोन वकिलांक संवेंतल्यान मुक्त करपाचो निर्णय लेगीत घेतलो.

# सडयें न्हंयेंतलो चिखल काडपाक सुरवात

■ भांगरभूंय । प्रतिनिधी

**म्हापशें:** शिवोली तार वाठारांतल्या शापोरा न्हंयेक जोडपी न्हंयेच्या फांट्यांतलो चिखल काडपाचें काम सडयें पंचायतीन हातांत घेतलां. सरपंच सियो डिसोझा हांच्या फुडारपणान जेसीबीच्या आदारान हेर चिखल काडटात.

सरपंच लियो डायस हांणी ह्या कामाक सुरवात करून दिली. तांच्या वांगडा पंच देवानंद पेडणेकार आनी आदले पंच प्रभाकर वेणेंकार हाजीर आशिल्ले.

कोलवाळ, गोठणीचो व्हाळ, कुचेली आनी सडये मार्गान हो फांटो तार शिवोले शापोरा न्हंयेक वचून मेळटा. ह्या फांट्यांत व्हड प्रमाणांत चिखल सांचिला. ताका लागून सडयेंच्या शेतकारांक शेतां कसपाक मेळनात. ताका लागून हो न्हंयेचो फांटो निवळ करपाचें काम सडयें पंचायतीन हातांत घेतलां.

मान्यून लागीं पावला. न्हंयेच्या फांट्यांत सांचिल्ल्या चिखलाक लागून गांवांत हुंवारा सारकी स्थिती उप्रासची न्हय, तशेंच शेतकारां मुखार समस्या

निर्माण जावची न्हय, हे खातीर चिखल काडपाचें काम हातांत घेतलां. ह्या न्हंयेच्या फांट्याक तीन- चार कडेन व्हाळ आनी गटारां जोडल्यांत. थंयूय चिखल सांचला. ताका लागून शेतां पेड्ड्यार जाल्यांत. पंचायती कडेन फावोसो निधी नाशिल्ल्यान आमी वेवसायीक समाजीक भागिदारी येवजणे खाला हें काम हातांत घेतलां, अशें सरपंच डायस हांणी सांगलें.

पंच पेडणेंकारान सांगलें, न्हंयेच्या फांट्यांत व्हड प्रमाणांत चिखल सांचला. ताका लागून सरपंच डायस हांणी वैयक्तिक पांवड्याचेर यत्न केल्यात आनी हें काम हातांत घेतलां.

मजगतीं, गांवांत व्हड संख्येन रस्त्या कुशीक धोकादायक अशीं झाडां आसात. हीं झाडां पावसाळ्यांत रस्त्याचेर आनी वीज वाहिऱ्यांचेर कोसळपाची शक्यताय आसा. अशीं झाडां मारपाचें काम पंचायतीन रान आनी आपत्कालीन कायद्या खाला हातांत घेतले. आतां मेरेन सुमार धोकादायक 8 झाडां मारल्यांत.

### पान 1 वयल्यान

**कणबर्गी लागसार क्रुझर पडून सात ....**  
आदिवेष्पा चिलंबवी (27), बसवराज दलावी (30), बसवराज हनुमानवरा (51), आकाश गस्ती (22), फकीरप्पा हरिजन (55), मल्लप्पा दासनसेट्टी (30) आनी बसवराज सनवी (35) अशीं आसात. ते सगले एकाच गांवांतले. तांच्यो कुडी पोस्टमार्टम करपा खातीर वेळगांवां व्हरून उपरांत तांच्या सो-यऱ्यांचे सुवादीन केल्यो.

### कोरोनाच्या 2 दुयेंतींक मरण

सक्रिय दुयेंती आसात. तशेंच आतां मेरेन सगले दुयेंती घरा आयझोलेशनांत रावताले. आतां एक वा दोन दुयेंती उपचारा खातीर हॉस्पिटलांत दाखल जावपाक लागल्यात. आयतारा एक दुयेंती हॉस्पिटलांत दाखल जालो. आतां मेरेन 192917 दुयेंती घरा आयझोलेशनांत रावले जाल्यार 31447 दुयेंती उपचारा खातीर हॉस्पिटलांत दाखल जाले. दुयेंती बरे जावपाचें प्रमाण 98.08 टक्के आसा. आयतारा कोरोनाच्यो 950 चांचण्यो जाल्ल्यान आतां मेरेन 1976222 चांचण्यो जाल्यात.

भलायकी खात्याच्या बुलेटिना प्रमाण मरण आयिल्ल्या दोनूय दुयेंतींनी कोवोनाचे वासनी घेतिल्लें. मात दोगांनी बुस्टर डोस घेवंचे नाशिल्लो. तांकां हेर दुयेंसां आशिल्लीं. दोगांकूय गोंय वैजकी म्हाविद्यालय हॉस्पिटलांत मरण आयलें. एकल्याची पिराय 75 जाल्यार दुसऱ्याची पिराय 70 आसा. मरण आयिल्ले दोगूय दादलेच आसात.

ज्येश्ठ नागरीक तशेंच दुयेंसां आशिल्ल्या मनशानी बुस्टर डोस घेवप गरजेचो आसा. अजून लेगीत खूबशा जाणांनी बुस्टर डोस घेतिल्लो ना.

### खाजन जमनी खातीर भाताच्यो चार

विकसीत केल्यांत. गोवर्धन, कोर्गुट (सुवारीत), फिलिपिन्स आनी ज्योती, कोर्गुट-ची मिश्रीत जात, हांचो आस्पाव आसा. ह्या चारूय जातीच्या बियाण्यांचेर म्हजें संशोधन सुरूच आसा. चारूय जातीचीं बियाणीं कुशी संशोधन केंद्रांत उपलब्ध आसात. हेर बियाण्यां परस हीं बियाणीं खाजन जमनींत वा उदक आशिल्ले जमनींत चड उत्पादन दिता. गोवर्धन जातीचे बियाणें खाजन जमनींत एक हॅक्टर जमनींत 30 ते 35 क्विंटल उत्पादन दिता. हेर तीन जातीं मदीं लेगीत 30 क्विंटल परस चड उत्पादन दिवपाची तांक आसा. गोवर्धन आनी फिलिपिन्स बियाण्यांक लागून धव्या रंगाचें भात जाता. कोर्गुट (सुवारीत) तशेंच ज्योती आनी कोर्गुट बियाण्यांच्या मिश्रण जातीचें भात तांबडें आसता, अशें डॉ. मनोहर के के हांणी सांगलें.

# मांद्र्यां उजो पालोवपी दळाचें केंद्र उबारचें मांद्रेंकारांची मागणी: मुख्यमंत्र्यां कडेन चर्चा करपाचें आमदाराचें उतर

■ भांगरभूंय । प्रतिनिधी

**पेडणें:** मांद्रें मतदारसंघ हो दर्यादेगे वयलो वाठार. हातूंत मोरजी, आश्वें, हरमल, केरी ह्या गांवांचो आसपाव आसा. पावसाळ्यांत वादळी वाऱ्याक लागून खुबशा जाग्यांचेर झाडांपेडां, झाडांच्यो खांदयो, लायटीचे खांबे पडटात. आपत्कालीन सेवा मेळची, हे खातीर मांद्रें मतदारसंघांत मांद्रें मतदारसंघांत स्वतंत्र उजो पालोवपी दळाचें केंद्र उबारचें, अशी मागणी ह्या मतदारसंघांतल्या लोकांनी केल्या.

जूसवाड्यार आपत्कालीन सेवे खाला प्रकल्प उबारला. त्या प्रकल्पांत उजो पालोवपी दळाचें केंद्र उबारपा खातीर मुख्यमंत्री डॉ. प्रमोद सावंत हांचे कडेन चर्चा करून यत्न करतलें, अशें ह्या संबंदांत ह्या मतदारसंघाचे आमदार जित आरोलकार हांणी सांगलें.

मांद्रें मतदारसंघांत स्वतंत्र पुलीस स्टेशन, उपविभागीय केंद्र ह्या प्रकल्पांक लेगीत प्राधान्य दितले. तुयां तीस एम.एल.डी उदक प्रकल्पाक चालना दिवपाक यत्न करतलें, अशें तांणी सांगलें.

मांद्रें मतदारसंघाचे तेन्नाचे आमदार दयानंद सोपटे हांणी सरकार दरबारी यत्न करून आपत्कालीन सेवे खाला कोट्यांनी रुपया खर्च करून जूसवाड्यार सरकारी जमनीर सरकारी मुळावे शाळेची इमारत आसा. ताचे कुशीक एक व्हड प्रकल्प उबारला. उक्तावणा उपरांत ताचो ताबो मांद्रें पंचायती कडेन दिल्लो. ह्याच प्रकल्पांत



उजो पालोवपी दळाचें केंद्र सुरू करपाची मागणी करतात तो प्रकल्प. (निवृत्ती शिरोडकार)

### ल्हान तरी दळ दियात; निवेदनांत मागणी

मांद्रें मतदारसंघांतल्या लोकांची साबार वर्सांची मागणी लक्षांत घेवन आदले उजो पालोवपी दळाचे अधिकारी गोपाळ शेठये हांणी आमदार जित आरोलकार हांकां निवेदन सादर केलां. निवेदनांत म्हणलां, 2012 वर्सा सावन गोंयच्या दर्यादेग वाठारांनी ल्हान उज पालोवपी दळाची सुविधा दिवचे खातीर विचार सुरू आसलो. पूण फुडें कांयच जावंक ना. मुख्यमंत्र्यान आतां खूब वर्सां सावन प्रलंबीत आशिल्ल्या ल्हान दळाची मागणी पुराय करची.

उजो पालोवपी दळाचें केंद्र सुरू करचें अशी मागणी वाडपाक लागल्या.

ह्या प्रकल्पांत उजो पालोवपी दळाचें केंद्र सुरू केलें जाल्यार ताचो फायदो केरी तेरेखोल, पालयें, हरमल, मांद्रें, मोरजी, आगरवाडो, पारसैं, तुयें आनी विर्नोडें ह्या णवूय पंचायत वाठारांतल्या मुख्य आनी भितरल्या रस्त्या कुशीचीं

मोरजी, आगरवाडो, पारसैं, तुयें ह्या वाठारांत जातलो. आपत्कालीन वेळार पेडण्या विभागांतल्यान उजो पालोवपी दळाचें बंब ये व्हड प्रमाणांत लुकसाण जाता, अशें लोकांचें म्हणणें आसा.

### पावसाचे सुरवेकूच मांद्र्यां गटारां तुंबलीं; रस्त्या वयल्यान व्हांवता उदक

■ भांगरभूंय । प्रतिनिधी

**पेडणें:** मांद्रें मतदारसंघांतल्या केरी तेरेखोल, पालयें, हरमल, मांद्रें, मोरजी, आगरवाडो, पारसैं, तुयें आनी विर्नोडें ह्या णवूय पंचायत वाठारांतल्या मुख्य आनी भितरल्या रस्त्या कुशीचीं

गटारां तुंबल्यांत. सतत दोन दीस पडपी पावसाक लागून खुबश्या वाठारांनी रस्त्या वयल्यान उदक व्हांवता. ह्या रस्त्या वयल्यान वाहनां चलोवप खूब धोक्याचें जालां.

मात्सूनपूर्व कामां वेळार पंचायतींनी गटारां निवळ करूंक नात. ताका

# काकोडकार अकादमी थारतली दिवचलचें भुशण

## डॉ. चंद्रकांत शेठ्ये: शशिकलताई काकोडकार अकादमी खातीर बुन्यादी फातर

■ भांगरभूंय । प्रतिनिधी

**दिवचल:** शशिकला काकोडकार अकादमी ही दिवचलचें भूशण थारतली, अशें आमदार डॉ. चंद्रकांत शेठ्ये हांणी सांगलें.

गोमंतक मराठा समाज गोंय वतीन शांताराम नागर दिवचले शशिकला काकोडकार प्रोफेशनल अकादमी खातीर उद्देजक मिलिंद पिळगांवकारहांचे हस्तुकीं बुन्यादी फातर बसयलो. हे अकादमी खातीर सुमार साडेतीन कोटी रुपया खर्च येतलो. ह्या सुवाळ्यांत आमदार डॉ. शेठ्ये उलयताले.

ह्या वेळार पिळगांवकार आनी आमदार डॉ. शेठ्ये हांचे सयत खासदार विनय तेंडुलकार, यतीन काकोडकार, नगराध्यक्ष कुंदन फळारी, प्राचार्य सुभाष वेलिंगकार, राजेश पाटणेकार, प्रसाद नायक, संस्थेचे पदाधिकारी हाजीर आशिल्ले. हे अकादमींत देश पांवड्या



शशिकलताई काकोडकार अकादमी खातीर बुन्यादी फातर बसोवपाच्या सुवाळ्या वेळार मिलिंद पिळगांवकार, खासदार विनय तेंडुलकार, आमदार डॉ. चंद्रकांत शेठ्ये, यतीन काकोडकार आनी हेर.

वयल्यो स्पर्धात्मक परिक्षा प्रशिक्षण आनी हेर शिक्षणीक उपक्रम हातांत घेतले.

भाऊसायब बांदोडकार हांणी

गांवगिऱ्या वाठारांनी शाळा सुरू करून शिक्षणीक क्रांती केली. हाकाच लागून आयज गोंयांतल्या गांवगिऱ्या वाठारांतले लोक शिक्षणीक

उंचायेर पावले. सर्त परिक्षेंत आयज नव्यो संस्था आयिल्ल्यान भुरग्यांची गुणवत्ता वाडल्या. शशिकला काकोडकार हांणी लेगीत शिक्षण

मळाचेर योगदान दिलां. तांणी ह्या वाठारांत जमीन उपलब्ध करून दिवचे खातीर तांचे सयत हेरांनीय योगदान दिलें. हाकाच लागून एक व्हड अकादमी दिवचले उबी रावता, अशें आमदार डॉ. शेठ्ये हांणी सांगलें.

गोमंतक मराठा समाजान फाटलीं कितलींशींच वर्सां गरजेवंतांक शिक्षणीक उपक्रमा खातीर व्हड आदार केला. जांणी तांचो लाव घेतला आनी उदरगत केल्या तांणी आतां ह्या समाजाक मजत करचे खातीर फुडें सरचें. ही अकादमी उबी रावचे खातीर सदळ हातांनी मजत करून समाजाचें रिण फारीक करचें, असो उलो मिलिंद पिळगांवकार हांणी मारलो. ह्या वेळार तांणी अकादमी खातीर 10 लाख रुपयांची मजत दिली.

ही उपक्रम तोखणाय करपा सारको आसा. शिक्षणीक तेंगशेर वचपा खातीर ज्ञान उपलब्ध करून

दिवचे खातीर संस्थेन व्हड पावल उखल्लां, अशें विनय तेंडुलकार हांणी सांगलें. तशेंच खासदार निधींतल्यान 50 लाख रुपयांची मजत जाहीर केली.

शिक्षण आनी रोजगार हांचे मदीं खूब अंतर आसा. हें अंतर भरून काडपाचें व्हड आव्हान आसा. ताका लागून बऱ्या दर्जाचें शिक्षण आनी रोजगाराभिमूख शिक्षण गरजेचें आसा. ही अकादमी ते नदरेन निश्चीत नवे उपक्रम चालीक लावपाक फुडाकार घेतली, अशें यतीन काकोडकार हांणी सांगलें.

ह्या वेळार प्रसाद नायक हांणी तयार केल्ल्या संस्थेच्या लोकोचें अनावरण मानेस्तांनी केलें. विवीध मळा वयल्या मानेस्तांनी हे संस्थेक शुभेत्सा दिल्यो आनी मजत केली. नांव काडट्याचें मानेस्तां हस्तुकीं अनावरण केलें. आनंद बाधुमैकार हांणी येवकार दिलो.

■ भांगरभूंय । प्रतिनिधी

**वाळपय:** क्रांती दिसा सारकिल्ल्या कार्यावळीं वर्वीं स्वातंत्र्य सैनिकांचो उगडास सदांच ताजो उरता. हे खातीर अश्यो कार्यावळी खूब म्हत्वाच्यो आसतात, अशें दाबे सरकारी माध्यमीक विद्यालयाची मुख्याध्यापक रोशन पैंगीणकार हांणी सांगलें.

दाबे सरकारी माध्यमीक विद्यालयांत क्रांती दीस उमेदीन मनयलो. डॉ. राम मनोहर लोहिया हांच्या फोटवाक फुलांचो हार घालून कार्यावळीची सुरवात जाली. ह्या वेळार माचयेर शिक्षिका मनीश च्यारी, नितिशा पारसेकार, शेखर गांवकार, निकेश पणजीकार, भाग्यरेखा गांवस, प्रज्ञा पाटील, विश्राम मळीक, वरूण

नायक आनी हेर मानेस्त हाजीर आशिल्ले.

कार्यावळीचे सुरवेक विद्यार्थ्यांनी गांवांत जनजागृती फेरी काडून क्रांती दिसाचें म्हत्व सांगपी घोशणा दिल्यो.

मनिशा च्यारी हांणी सांगलें, गोंय मुक्तीची गाथा सगळ्यां खातीर अभिमानाची गजाल. भारताच्या स्वातंत्र्या उपरांत 13 वर्सांनी गोंय पुर्तुगेजांचे राजवटींतल्यान मुक्त जालें. गोंय मुक्त करचे खातीर स्वातंत्र्य सैनिकांनी दिल्ल्या योगदानाचो आमी उगडास दवरपाक जाय.

नितिशा पारसेकारान सांगलें, भारताच्या नकाशाचेर गोंय ल्हान राज्य आसून लेगीत व्हड उदरगत केल्या. हे उदरगती फाटल्यान स्वातंत्र्य सैनिकांचो त्याग आसा.।



क्रांती दिसा निमतान दाबे सरकारी माध्यमीक विद्यालयाच्या विद्यार्थीनी गांवांत काडिल्ली जनजागृती फेरी.



# पांच म्हयन्यांत 1,348 अपघात

## 110 जाणांक मरण; येरादारी विभागाचो म्हयनाळो अपघात अहवाल

### ■ भांगरभूंय । प्रतिनिधी

**पणजी:** गोंयांत अंदूं 1 जानेवारी ते 31 मे ह्या पांच म्हयन्यांच्या काळांत 1,348 अपघात जाले. ह्या अपघातांत 110 जाणांक मरण आयलें.

गोंय पुलिसांनी रस्त्या वयले वाडटे अपघात आनी तातूंत येवपी मरण हांचेर आळाबंद हाडचे खातीर येरादारी राखणदार (ट्रॅफीक सेंटिनल) येवजण सुरू केल्ली. लोकांनी विरोध केल्ल्यान ती बंद केल्या. पुलिसांनी विवीध उपक्रम, मोहिमो हातांत घेतल्यो, तरीय अपघात जायत आसात. तातूंत मुखेलपणान पेड्ड्यार रस्ते आनी रस्त्यांचे चुकीचे पद्दतीन बांदकाम, वाहनचालकांची घाळपणा, येरादारी नेम मोडप अशीं साबार कारणा अपघाताक कारण थारल्यात.

येरादारी नेम मोडप्यांचेर खर



कारवाय करची, अशें निर्देश येरादारी खात्यान वेळावेळार जारी केल्यात. ते भायर वेलावेळार खाशेल्यो मोहिमो हातांत घेवन वाहनचालकांचेर कारवाय करचे निर्देश जारी केल्यात. येरादारी पुलीस विभागाच्या म्हयनाळ्या अपघात अहवाला प्रमाण गोंयांत सगळ्यांत चड 179 अपघात वेणें पुलीस स्टेशनाच्या वाठारांत जाल्यात. ते उपरांत 122 अपघात फोंड्यां, 98 पोरणें गोंय, 92 पर्वरी आनी हेर वाठारांनी मेळून 1,348 अपघात जाल्यात. ते भायर सगळ्यांत चड मरण 17 वेणें पुलीस

स्टेशनाच्या वाठारांत जाल्यात. ते उपरांत पोरणें गोंय पुलीस स्टेशन वाठारांत 10, मायणा कुडटरी 9, फोंडें 8, मडगांव पुलीस स्टेशन वाठारांत 7 जाल्यार हेर पुलीस स्टेशनांच्या वाठारांनी मेळून 110 जाणांक मरण आयलां.

गोंयांत 1,348 अपघातांतले सगळ्यांत चड 44.11 टक्के (595) अपघात दुचाकींचे जाल्यात. ते उपरांत 40.91 टक्के (551) मोटार अपघात जाल्यार 14.98 टक्के (202) हेर वाहनांचे जाल्यात.

सगळ्यांत चड 104 दुचाकी

### चडशे अपघात वाहन चालकांच्या घाळपणाक लागून

गोंयांत 1 जून ते 31 मे ह्या काळांत सगळ्यांत चड 94.36 टक्के अपघात वाहन चालकांच्या घाळपणाक लागून जाल्यात. तातूंतले सगळ्यांत चड 123 अपघात आनी 17 जाणांक मरण वेणें पुलीस स्टेशनाच्या वाठारांत जाल्यात. ते भायर वेणें पुलीस स्टेशनाच्या वाठारांत सगळ्यांत चड 101 मोटार, 7 बस जाल्यार 84 दुचाकींचे अपघात जाल्यात. ताका लागून हो वाठार संवेदनशील आशिल्ल्यान ‘अपघात प्रवण’ वाठार जाला. येरादारी पुलीस विभागाच्या म्हयनाळ्या अपघात अहवाला प्रमाण हें स्पश्ट जालां.

अपघात फोंडें पुलीस स्टेशनाच्या वाठारांत जाल्यात. ते उपरांत वेणें 84, मायणा कुडटरी 76, पोरणें गोंय 68, पणजी 61 जाल्यार हेर पुलीस स्टेशनांच्या वाठारांनी मेळून 595 दुचाकींचे अपघात जाल्यात.

सगळ्यांत चड 101 मोटार अपघात वेणें पुलीस स्टेशनाच्या वाठारांत जाल्यात. ते उपरांत पणजी 97, पोरणें गोंय 90, पर्वरी 76,

## शिवोले शिक्षणीक मळार अवतरलो दानी !

शिवशंकर मयेंकार हांणी घेतलें शांता विद्यालय दत्तक



**विद्यार्थ्यांक अर्थीक मजत भेटयतना शिवशंकर मयेंकार, कुशीक हेर मानेरस्त.**

**(जयेश नायक)**

### ■ भांगरभूंय । प्रतिनिधी

**शिबोलें :** शिक्षणा परस बरें कांयच ना, पूण सगळ्यांक तें मेळना. खूबश्या कारणांक लागून खूब जाणांक आपले शिक्षण अर्दवट सोडचें पडटा. फुडाराक असो वेळ येवचो न्हय म्हणून सध्या सगळेच आपले पद्दतीन वावुरतात. अशें एक व्यक्तीमत्व स्वताचे पद्दतीन शिक्षणांत योगदान दिवपाचो यत्न करता. भारतीय संस्कृती सांबाळपाक म्हत्वाचें योगदान दिवपी तशेंच देवूळ बांदपी मनीस आतां शिक्षणीक मळारूय योगदान दिवपाक तयार आसा.

शिवशंकर मयेंकार हांचें नांव खूब जाणांक संवकळीचें. आतां तें परतून चडेंत आयलां. शिक्षणांत कोणूच फाटो पडचो न्हय म्हणून मयेंकार हांणी शांता विद्यालय दत्तक घेतलां. विद्यार्थ्यांक जाय आशिल्लो सगळो आदार दिवपाक ते तयार आसात. हे खातीर शांता विद्यालयाची इमारत बांदपाकय आदार करतात. इतलेंच न्हय तर शाळेंत फक्त एक बालरथ आशिल्लो. आतां ताणें स्वताच्या खर्चीन एक नवो रथ दान केला. विद्यार्थ्यांक आर्थीक वा आनी कसलोच त्रास जावचो न्हय हे खातीर ते बारीकसाणीन लक्ष दितात.

आदल्या काळार शिक्षण घेताना ज्यो अडचणी भुरग्याक येताल्यो त्यो आता येवच्यो न्हय होच तांचो हेतू. मयेंकार हांणी हालींच शिक्षणाच्या मळार गरजेच्यो सुविधा सुरूवात केल्या. ह्या मळार तांचें हें योगदान चालूच उरतलें अशें दिसून येता.

### जमीन बळकावप प्रकरण

## शिवानंद मडकयकाराक अंतरीम थाकाय नाच मडकयकाराक दोन दिसांची पुलीस कोठडी

### ■ भांगरभूंय प्रतिनिधी

**पणजी :** जमीन बळकावप प्रकरणांत अटक जाल्ल्या पुरातत्व खात्याच्या कर्मचाऱ्याक, शिवानंद मडकयकाराक अंतरीम जामीन दिवपाक म्हापशें पयलो वर्ग न्यायालयान न्हयकार दिला. मडकयकाराक दोन दिसांची पुलीस कोठडी फर्मायल्या.

बनावट दस्तावेज तयार करून जमीन बळकावपाच्या प्रकरणांत एसआयटीन 18 जुनाक घोळट-मडगांवच्या विक्रान्त शेंट्रीक अटक केल्ली. उपरांत पथकान सांतिनेजांतल्या मोहम्मद सुहेल शफीक अटक केली. उपरांत ह्या प्रकरणांत एसआयटीन पुरातत्व

खात्याच्या धीरेश नायकाक अटक केल्ली. उपरांत शुक्रार शिवानंद मडकयकाराक अटक केली. अटक केल्ल्या मडकयकाराक एसआयटीन शेनवारा पुलीस कोठडे खातीर न्यायालयांत हजर केलो. त्याच वेळार ताच्या वकिलान जामीन अर्ज दाखल करून ताका अंतरीम थाकाय दिवपाची मागणी केली.

ह्या प्रकरणांत दुबावीत मडकयकार सरकारी कर्मचारी आशिल्ल्यान 48 वरां परस चड दीस कोठडेंत दवरल्यार ताका निलंबीत करतले. तो घरांतलो एकटोच कर्तो आनी ताचे हेर दुबावितां वांगडा कसलेच संबंद नात तशेंच ताची गुन्यांवकारी प्रवृत्ती नाशिल्ल्याचो दावो करून ताका

## 23 तल्यो फक्त 8 गाडयो वावरांत

### 10 गाडयो बऱ्यो आसून वापरा विणें

23 गाडयांतले दोन कॉम्पेक्टर, स टाटा एस, तीन सुपर एस, दोन आयचर, पांच उक्ते ट्रक, दोन ट्रक, दोन अशोक लॅलंड, एक तावेरा ह्या कोयर व्हरपी गाडयांचो आसपाव आसा. तातूंतलो एक कॉम्पेक्टर, स टाटा एस, एक ट्रक, एक अशोक लॅलंड आनी एक तावेरा ह्यो गाडयो नादुरुस्त आसात जाल्यार दोन सुपर एस आनी एक उक्तो ट्रक बरो आसून लेगीत वापरनात.

<b>पालिके कडेन मॅकानिकल अभियंत्याचो उणाव</b>
पालिकेचे मालकीच्या गाडयांची देखभाल आनी दुरुस्ती खातीर पालिके कडेन मॅकानिकल अभियंत्यांचो उणाव आसा. कांय वर्सा आदीं पालिकेन ह्या पदाचेर कंत्राटी पद्दतीन नेमणूक केल्ली, पूण उपरांत पालिका मंडळा वतीन हें पद भरंकूच ना.

लक्ष दिवंक ना. ही गाडी पालिकेच्या बांदकामांत फुडन वचपाची शक्यताय आसा.

गाडयो नासिल्ल्यान पालिकेच्या कोयर वेवस्थापनाचेर परिणाम जाला.

लोक ओलो आनी सुको कोयर वेगळो करून दितात. पूण गाडयांच्या उणावाक लागून पालिका कर्मचारीच ओलो आनी सुको कोयर मिश्रीत करतात. ताका लागून दिसपट्टो चडसो

कोयर आसगांवां सड्यार आशिल्ल्या कोयर प्रकियाचे सुवातेंत व्हरून उडयतात. हाका लागून कुचेली कोयर प्रक्रिया प्रकल्पांत वचपी कोयराचेर परिणाम जाला.

## भोवढंगी भेस सर्तींत अवनी पोतदार पयलें



**भोवढंगी भेस सर्तींतल्या जैतिवंतां वांगडा कृष्णा गावस, शांताराम काणेकार, रामकृष्ण सोमण, कृपाली गांवस, डॉ. कल्पिता पोतदार, आनी हेर. (राधोबा पेडणेकार)**

### ■ भांगरभूंय । प्रतिनिधी

**सत्तरी:** सम्राट कलब सांखळी वतीन सांखळेच्या हावसिंग बोडॉतल्या सरकारी मुळाव्या विद्यालयांत क्रांती विरांचे जिविताचेर आदारीत भोवढंगो भेस सर्त घेतिल्ली. यत्ता तिसरी आनी चवथे खातीर घेतिल्ले हे सर्तींत अवनी पोतदार हाका पयलें इनाम फावो जालें.

सर्तीतलें दुसरें इनाम ईस्वरी ओगले, तिसरें- मिहीर मराठे, उमेद वाडोवपी इनामां- स्वमन नायक, आभा पित्रे,

सान्वी मांजेरेकार, विनायक कुंभार आनी शाश्वती गांवस हांकां मेळ्ळें.

माचयेर सम्राट कलब सांखळेचे अध्यक्ष कृष्णा गांवस, भांडारी शांताराम काणेकार, रामकृष्ण सोमण, मुख्याध्यापक कृपाली गांवस, शाळा वेवस्थापक समिती अध्यक्ष डॉ. कल्पिता पोतदार, शिक्षिका शांतीप्रिया नायक, स्मिता मळीक आनी पालक हाजीर आशिल्ले.

कृष्णा गावस हांणी गोंय क्रांती

दिपाजी राणे हांचो क्रांती आनी तांणी तीन वर्सां पुर्तुगेजां कडेन झूज करून हारयिल्ल्याची म्हायती दिली. तशेंच सुधाताई, डॉ. राम मनोहर लोहिया, मोहन रानडे, जुलियन ब्रागांझा कुन्ह अशा साबार क्रांतीविरां विशीं अभ्यासपूर्ण म्हायती दिली.

सरकारी मुळावें विद्यालय गृहनिर्माण वसणूक हरवळें सांखळीची मुख्याध्यापक कृष्णा गांवस हांणी सुत्रसंचालन केलें. रामकृष्ण सोमण हांणी उपकार मानले.

### दरेकान नेमान योग साधना करचीं: राटवड

### ■ भांगरभूंय प्रतिनिधी

**म्हापशें :** योग हो कल्पवृक्ष. योग साधक जी इत्सा मनांत बाळगून योग साधना करतात, तांचो इत्सा पूर्ण जाता. म्हणून दरेकान नेमान योग साधना करचीं अशें आवाहन योग शिक्षक नारायण राटवड हांणी केलें.

भारतीय योग विद्याधाम , म्हापशें, भारत माता की जय, राष्ट्रीय स्वयंसेवक संघ आनी जायकट ग्रुप ऑफ खोलीं हांच्या जोड पालवान खोलेंच्या श्री सांतेरी सभाघरांत योग दिसा निमतान सूर्यनमस्कार, आसनां आनी प्राणायामाची कार्यावळ आयोजीत केल्ली. योग प्राथेना आनी ओंकार म्हणीत कार्यावळीची सुरवात जाली. योग शिक्षक मनोहर बुज्जी हांणी कार्यावळीचें संचालन केलें. पूरक हालचाली, 14 सूर्यनमस्कार, प्राणायाम करतकच योग गितांय समूहिकपणान म्हणलीं. 50 साधकांनी हे कार्यावळींत वांटो घेतलो.

## चोडणां चलयेचें अपहरण

दुबावीत दीपेश खांडेपारकाराक अटक

### ■ भांगरभूंय । प्रतिनिधी

**पणजी:** चोडणाचे एके 17 वर्सां पिरायेचे चलयेचें अपहरण केल्ले खातीर पोरणें गोंय पुलिसांनी दीपेश खांडेपारकार (21) हाका अटक केल्या. अटक केल्ल्या दुबाविताक पणजेच्या प्रथमवर्ग न्यायालयान पांच दिसांची पुलीस कोठडी फर्मायल्या.

पोरणें गोंय पुलिसांनी दिल्ले म्हायती प्रमाण, ह्या प्रकरणांत चलयेच्या घरच्यांनी पोरणें गोंय पुलीस स्टेशनार कागाळ दाखल केल्या. ते प्रमाण दुबावीत दीपेशान फुसलावन बिरेंस्तारा सांजेच्या 6 वरांच्या सुमाराक 17 वर्सां पिरायेचे चलयेचे अपहरण केलां.

हे कागाळेचीं दखल घेवन पुलीस निरिक्षक दिनेश गडेकार हांच्या मार्गदर्शना खाला पुलीस उपनिरिक्षक सुदिन रेडकार हांणी दुबावीत दीपेशा



आड गुन्यांव नोंद करून चवकशी सुरू केली. तेच मजगतीं, मध्यान रातीर 2 वरांच्या सुमाराक दुबावीत मयें वाठारांत आशिल्ल्याची म्हायती पुलिसांक मेळ्ळी. ते उपरांत पुलिसांनी थंय वचून चलयेची सुटका केली आनी दुबाविताक ताब्यांत घेवन उपरांत रितसर अटक केली.

दुबावीत दीपेशाक आयतारा पणजेच्या प्रथमवर्ग न्यायालयांत उबो केलो, तेन्ना न्यायालयान ताका पांच दिसांची पुलीस कोठडी फर्मायली.

## म्हापशें पालिकेची कोयर व्हरपी गाडयां कडेन आडनदर; 23 तल्यो फक्त 8 गाडयो वावरांत

### ■ भांगरभूंय । प्रतिनिधी

**म्हापशें:** म्हापशेंचें नगरपालिका मंडळ आनी अधिकाऱ्यांनी पाल्केच्या कर्मचारी वर्गा कडेन आडनदर केल्याच. तेचवरी म्हापशें शार नितळ दवरपा खातीर उपेगाच्या आशिल्ल्या गाडयां कडेन लेगीत आडनदर केल्या.

म्हापशें पालिके कडेन कोयर व्हरपाच्यो 23 गाडयो आसात. तातूंतल्यो 13 गाडयो बंद आसात, जाल्यार फक्त आठूच गाडयो वापरांत आसात. तेरांतल्यो तीन सोडल्यो जाल्यार 10 गाडयो नादुरुस्त जाल्ल्यान बंद दवरल्यात. दोन सुपर एस गाडयो चालकांच्या उणावाक लागून बंद दवरल्यात. जाल्यार एक नवो घेतिल्ल्या ट्रकाची अजून येरादारी खात्यांत नोंदणी करूंक ना. नादुरुस्त गाडयांचो वेळार दुरुस्ती

करूंक नाशिल्ल्यान ह्यो गाडयो बंद दवरपाचो वेळ पालिकेचेर आयला. नादुरुस्त गाडयो गैरजैतल्यान दुरुस्त करून हाडले उपरांत दुरुस्तीचे पयशे थकीत दवरपाची वृत्ती पालिका मंडळांत वाडल्या. हाका लागून बांदेस तशेंच सर्वभोंवतणचे गैरजवाले पालिकेच्यो गाडयो दुरुस्ती खातीर घेनात. हाका लागून होंडा सक्ती वाठारांत त्यो गाडयो धाडच्यो पडटात. गाडी कित्या खातीर नादुरुस्त जाल्या ताचें कारण वाहन चालकांकूच खबर आसता, पूण चालकांक गैरजैत गाडी दवरून येवपाचेंच काम दितात. ते गाडयेच्या इंजिनांत वा हेर कसलो भाग नादुरुस्त जाला, हें वाहन चालकाक खबर आसता, पूण गाडी दुरुस्त करून हाडी मेरेन चालकाचें मत घेनात. हाका लागून दुरुस्त केल्ली गाडी परतून परतून नादुरुस्त जाता. उपरांत



**म्हापशें पालिका कार्यालया कुशीक मातयेचे राशींत उडयिल्ली नादुरुस्त जाल्ली कोयर व्हरपी गाडी. (उमेश झर्मेकार)**

ती बंद दवरतात. नादुरुस्त कॉम्पेक्टर हो होंडा वाठारांतले गैरजैत दुरुस्ती खातीर दवरला. जाल्यार बंद गाडयांतले स टाटा एस गाडयांतले कांय

आसगांवच्या सड्यार कोयर प्रक्रिया सुवातेचेर, एक पालिका कार्यालया भायर पडून आसा. जाल्यार पालिकेन काम करपाक सांगूंक नाशिल्ल्यान गैरजकारान खोलें मैदानाचेर व्हरून

कांय गाडयो उडयल्यात. ते भायर अपघात जाल्ली अशोक लॅलंड गाडयेचो दुरुस्तीचो खर्च सुमार चार लाख रुपया जाता. ताका लागून पालिकेन ते गाडयेचे दुरुस्ती कडेन





# संपादकीय ल्हार गुन्यांवांचें

कळना. हातूंतले कांय गुन्यांवकार तर परतून परतून ह्या धंद्यांत आशिल्ल्याचें पुलीस सांगतात. मागीर इग्स बाळगुण्याक 10, 15 वर्सां बंदखणीची ख्यास्त आसा, ती दिनात आतां? कोलवाळ बंदखणींत तर भितर काम करपी सरकारी कर्मचारीच कैद्यांक घुंवळे वखदां आनी हेर बऱ्याच गजालींची पुरवण करतात, असो आरोप जातालो. तो खरो हें जेल गार्डांक अटक करतकच कळ्ळें. उपरांत एका पेडलराक धरला. ताचे कडल्यान इग्स घेवन गार्ड तें कैद्यांक दितालो. आतां पेडलर घुंवळें वखदां खंयच्यान हाडटालो, तें ताचे कडल्यान वदोवन घेवचें. पेडलरां परस मुखेल सुत्रधार मेळूंक जाय आसले. पूण ते खंय कोणाकूच दिसनात, सांपडनात!!

दुसरो प्रकार खुनाचो. गोंयांत कामां मेळटात, म्हूण अर्थीक नदरेन मागास आशिल्ल्या राज्यांतले लोक पोटा खातीर हांगा येतात. येतकच तांकां सोऱ्याचें वेसन लागता. मागीर ते घुंवळेंत गुन्यांव घडटात. पुलीस यंत्रणेनूच न्हय, तर समाजानूय जागृत रावल्यार ह्या घडणुकांचेर नियंत्रण दवरूं येता. रातच्या वेळार सोरो पियेवन गोंदळ घालप,

**इग्स धरल्यात ताचे आंकडे पळयल्यार गोंयांत ही विखारी वेल मेळटा थंय किल्लूंक लागल्या, हें स्पश्ट जाणवता.**

शिंयाच्या दिसांनी थंडेचें ल्हार येवचें आनी 4- 4 दीस तिगचें, तशें राज्यांत अदीमदीं गुन्यांवांचें ल्हार येता. फाटल्या कांय दिसांनी 3- 4 खून जाल्यात. चोरयो, फटवणुकीच्यो घडणुको घडल्यात. अपघात तर सदचेच. जमीन खायऱ्या दळडिरांचे पराक्रम भायर सरत आसात. फुडल्या कांय दिसांनी ह्या नव्या भाटकारांचे कारनामे उजवाडांत येवपाचे आसात. दर्यादेगांचेर गुन्यांव घडटातूच, पूण शारांनीय दिसा उजवाडे खून जावंक लागल्यात. गुन्यांवांचो हो भार बेगोबेग सोंपोवपाक पुलिसांक आनीक खर पावलां उबारचीं पडटलीं.

आयतारा आंतरराष्ट्रीय घुंवळे वखदां विरोधी दीस गोंयान मनयलो. इग्स धरल्यात ताचे आंकडे पळयल्यार गोंयांत ही विखारी वेल मेळटा थंय किल्लूंक लागल्या, हें स्पश्ट जाणवता. 1 जानेवारी ते 31 मे ह्या पांच म्हयन्यांत राज्यांत 59 जाणांक अटक करुन तांचे कडल्यान अडेज कोर्टींचीं घुंवळे वखदां जप्त केल्यांत. म्हणजे म्हयन्याक 50 लाख पडले. ताचे परस दुपेट, तिपेटीन पुलिसांक सांपडूंक नासतलीं. तरणाट्याच्यो कितल्योशोच पिळग्यो फोंडांत घालपी हें वेसन केन्ना आळाबंदा येतलें, तेंच

\_\_\_\_\_

### मसलत

## तरणाटी पिळगी चुकीच्या मार्गार

**घुंवळे वखदां बाबतींत सदांच खबरो वाचूंक मेळटात. 30 वर्सां पयलीं ते** विशीं आयकल्यार लेगीत काळीज भियेवन धडधडुंक लागतालें. आयज तो भंय उरुंक ना. इगसाच्यो गजाली सदच्योच जाल्यात. ताचें मुखेल कारण म्हळ्यार, तरनाट्यांक तांची गोडी लागल्या. खरें तर ही भिरांकूळ बाब. इगसाची वाडटी मागणी पळोवन दिसता की आयची पिळगी चुकीच्या मार्गार पावलां मारुंक लागल्या.

वाडटें तंत्रगिन्यान आनी मनशालें वेगान उणें जावपी सौशिकपण, ह्या दोन बाबींक आमी जापसालदार धरूं येता. आयज एका जाग्यार रावन बटण दामल्यार कितेंय मेळोवं येता, अशी परिस्थिती जाल्या. देखून विचारशक्तेक वाळटी लागल्या. सोंसपाची तांक सोंपल्या. जाय तें रोखडेंच मेळ्ळें ना वा कसलीय गजाल मनाआड घडली काय, तांकां संयम बाळगप कठीण वता आनी उपरांत मनाचे तळमळे थांबोवपाक लागून ते घुंवळे वखदांचो आभार घेतात. फुडाराक होच आधार वेसन जाता. वेसन मनशाली जीण आपल्या पासान घुस्पायता. तातूंतल्यान सुटपाक अशक्य जावं येता. शिक्षण म्हण वा कसलेंय वावराचे क्षेत्र, आयची पिळगी सगल्यांत बुदवंत. तांत्रीक बाबतीन, आयज कसलीय गजाल अशक्य म्हणपाचे आदी विचार करचो पडटा. ताचेच विरोधी उमाळ्या विशीं, मनाक समज घालपाचे तांक मात आयचे पिळगे मदीं उणी जायत गेल्या. हीच उणीव तांकां घुंवळे

**वखदांच्या नादाक लायता.**
घुंवळे वखदां जिणेचो नाश करता हे खबर आसून लेगीत, एकदा तीं घेतले उपरांत तांकां पयस करप शक्य जायना. तशेंच, ती बाळगुपी गुन्यांवकाराक पयस दिवन चोरयां हाडप, लिपोवन दवरप आदी जायते गुन्यांवकारी विचार जल्माक येतात. गुन्यांव करतल्यांक कोण लागीं घेता?, वेसनी मनशाक कोण लागीं रावता? उपरांत तो आपलेच भोंवतणी घुंवळे घेत, समाजा पासत पयस, एकटो पडत वता, कूड पोखरूंक लागता.... जिणेचे हाल जायत वता. आयज घुंवळे वखदां सेवनाविशीं बरीच जागृताय जायत आसा, तशेंच गुन्यांवकारांक ख्यास्त लेगीत भोगची पडटा. ही बाब खरीच तोखणायेची. तरी पूण आमी, आयची पिळगी चुकीच्या मार्गार कित्याक पावता, घुंवळे वखदांचे नादाक लागून कित्याक बळी पडटा, ताचेर विचार करुन, तांची समजूत काडून, तांकां थांबोवप, सामकें गरजेचें.

<span></span>	
<b>दत्तप्रसाद नायक</b>	
१552१94१69	

\_\_\_\_\_

## करियर

\_\_\_\_\_

गोंयचो नवो विमानतळ मोपा जाता, ताच्या फांट्यान नोकरे खातीर मुलाखती दवरिल्ल्यो. ताका लागीं लागीं पाच एक हजार तरणाटे हाजीर आशिल्ले. सुवाती आसल्यो १७. पेडणें वाठारांत जावपी ह्या १३ व्या आंतरराष्ट्रीय विमानतळाचेर जी विविध पदां भरचेली आसात, ताका उटांगराचो पावस आसून लेगीत हिसपा भायर गर्दी जाली. हांचे वेल्यान बेरोजगारांचे प्रमाण सगळी कडे वाडत चल्लां हो दिसून येता. हे फाटभुंयेचेर केंद्र सरकारान लफ्करांत संद दिवपी अग्निपथ येवजणेक चलिल्लो विरोध हाचेर विस्वास बसना. एके वाटेन नोकरी ना म्हूण आमी खंत व्यक्त करप आनी दुसरी कडे येवजणेक फक्त विरोधच न्हय तर सरकारी मालमत्तेची नाशाडी करप हें विरोधाभासाचें चित्र दिसता, हें लोकशाय मानपी देशाक कशें सोबू शकता? एखादी येवजण जेन्ना सरकार तयार करता तेन्ना तिच्या येश- अपेसाचें गणित रोखडेंच कळटा, अशें ना. हाका लागून ते येवजणेचो अभ्यास करप गरजेचें. हे येवजणेंत दुरुस्ती जावपाची शक्यता आसा. पूण सद्या देशांतल्या तरणाट्यांक रोजगार मेळटा ही बरी गजाल. हे येवजणे वरवी हजारांनी रोजगार तर उपलब्ध जातलोच, खेरील लफ्कारातलें उच्च प्रतीचें प्रशिक्षण ह्या तरणाट्यांक मेळटलें, जाचो उपेग तांकां तांचें करियर घडवपाक जातलो.

आमच्या देशाची राखण करपाक सैन्य जाय पडटा. आमी, नेही आनी हवाई फांट्या वरवीं हें जाता. लश्करान सदांच तरणाटे रगत आसूंक जाय, हाचेर भर आसता. हरशी एखादो हातूंत नोकरी करता ताका आदींच्या तेंपार सात वर्सांची अट आशिल्ली. मागीर ती धा वर्सांची जाली. आतां १७ वर्सां जाले उपरांत स्वेच्छा निवृत्तीचो प्रस्ताव आसता. उपरांत तो खंयसररुय नोकरी करू शकता. ताका पेन्शन आनी हेर लाव मेळटात. लश्कराक विंगड विंगड परिस्थितींत भुज करचें पडटा. 21 हजार फुटांचेर सियाचेन ह्या वाठारांत जेन्ना झूजचें पडलें तेन्ना तरणाट्या जवानांची लश्कराक गरज लागूं लागली. हातूंतल्यान तरणाटे येवचे अशें धोरण चालीक लागलें. जेन्ना शांतताय आसता तेन्नाच एखादें राष्ट्र प्रगती करु

# अग्निपथ - रोजगाराची संद



शकता... आनी शांतते खातीर आपलें लश्कर बळीश्ट जाय. कोविडा खातीर जायत्या तरणाट्यांची परीक्षा दिवपाची संद चुकली म्हूण सरकारान दोन वर्सांनी ही संद वाडयली.

अग्निपथ येवजणेंत कितें आसा? हाचो पयली अभ्यास करचो. एक म्हळ्यार लश्करान येवप वा वचप हें ऐच्छिक आसा. परदेशान तर लश्करी शिक्षण घेवचेंच पडटा. हे स्वेच्छेचेर चलिल्ल्या लश्कराच्या तिनूय म्हळ्यार सैन्य, हवाई आनी नेही फांट्यान येवं शकतात. अग्निपथांतल्यान तुमकां नोकरी करतना देश सेवा करपाक मेळटा. 65 % लोकसंख्या ही तरनाट्यांची आशिल्ल्यान आमचें लष्कर अधिक बळिश्ट जावं येता. बारारी पास जाल्लो उमेदवार जावी पिराय साडे सतरा ते 21 आसा. हांका फिटनेस परिक्षेक तोंड दिवचें पडटलें हातूंतल्यान पास जाल्ल्या तरणाट्यांक 6 म्हयन्याचे प्रशिक्षण घेवचें पड्ले. हें लश्करी प्रशिक्षण आशिल्ल्या कारणान तें वयल्या पायंड्या

लोकांच्या आंगार वचप हे प्रकार फाटल्या कांय वर्सां सावन घडपाक लागल्यात. हातूंत हे परप्रांतीयूच न्हय तर विदेशी लोकूय घुस्पल्यात. तांचें शिकपाक म्हूण गोंयांत पावल दवरप आनी मागीर नाका जाल्ले धंदे करप आतां पुरो. मोगी जोडप्यांच्या गुन्यांवाचीं प्रकरणां वाडपाक लागल्यांत. अँसिड मारप, विनयभंग, बलात्कार, मारपेट करप, एकतर्फी मोगांतल्यान खून करप.... तरणाटे केन्ना सुदारतले? दरेका हायस्कूलांत समुपदेशक नेमल्यात. घरच्यो, स्वताच्यो समस्या तांचे कडेन उलयल्यार ताचेर उपाय काडूं येतात. मोगा सारके पवित्र भावनेचें गुन्यांवांत रुपांतर जावपाक

लागलां, ही हुस्क्याची गजाल. जमनीचीं बेकायदेशीर रुपांतरांचीं प्रकरणां नवीं न्हय. पुलिसांनी तीं तेन्नाच खोलायेन हाताळून दोशींक धरिल्ले जाल्यार आयज चित्र वेगळें आसपाचें. सरकारान ह्या प्रकरणांच्या मुळा कडेन वचून गुन्यांवकारांक कडक ख्यास्त दिवची. फक्त हातचलाखी करुनच न्हय, तर लोकांच्यो घामा-कश्टाच्यो तशेंच वादग्रस्त जमनी फुक्या सवाय विकत्यो घेवन त्यो चार पट मोलान विकपाचे प्रकार

\_\_\_\_\_

\_\_\_\_\_

\_\_\_\_\_



घडोवन बरेच म्हयने भासाभास करुन हें धोरण तयार केल्लें. मागीर सरकारा धाडिल्लें. हे समितीचेर पत्रकार म्हणून हांव आसलों. गोंयांत भुरगीं आनी तरनाट्यां मदलें जीव दिवपाचें (आत्महत्या) प्रमाण वाडत आसता. हातूंत घुंवळे वखदांचो व्हड हात आसता अशें दोतारांचें म्हणणें आसतालें. भायर हेर कडेन घुंवळे वखदांची वाट धूपपानांतल्यान जाता. गोंयांत तरनाटे पियेवपाक बेगीन शिकतात आनी तांतल्यान जावपी इश्टागतील्यान घुंवळे वखदांची संवय लागता. उपरांत ती वाडत वता अशें दोतारांचें म्हणणें आसतालें. ‘एड्स’ दुयेंसाचो संसर्गय घुंवळे वखदां, सोऱ्याचे व्यसन हातूंतल्यान चड वाडटा हेंय मतींत घेवंक जाय. ह्युमन टच फावंडेशन ही संस्था मुखेलपणान एड्स जाल्ल्या मनशांक समाजांत योग्य वागणूक आनी न्याय मेळना तांचे पासत वावुरता. ती तरनाट्यां मदीं घुंवळी वखदांचें व्यसन वाडटा ताचे आडूय वावुरता. या व्यसनाचो वायट परिणाम तरनाट्यांचेर जायत आसा आनी ताचे आनिक परीणाम कुटूंबां उध्वस्त करतात.

हे मोहिमेचो भर तरनाट्यांक तातूंत सामील करुन घेवप आनी तांकां वायट मार्गांतल्यान पयस दवरपाक तांचें सबलीकरण करप हो आसा अशें पीटर बॉर्जीस सांगतात. ते पासत ताणीं www.yestolife campaignim हे वॅबसायटीचो घुंवळी वखदांच्या परिणामाचेर भासभास करपाकय मुभा दवरल्ल्या. मोहिमेचो पयलो म्हत्वाचो भाग म्हळ्यार घुंवळे वखदांच्या चपक्यांत सांपडिल्ल्या तरणाट्यांक हस्तक्षेप मार्ग दाखोवप. अश्या भुरग्यांक सुरवेकच या वायट व्यसनांतल्यान भायर येवपाक प्रोत्साहित करप आनी गरज थंय तांकां उपचार उपलब्ध करप. हे मोहिमेंत शिक्षक, पालक, तरनाट्यांचे फुडारी अश्यांक मार्गदर्शन करप. भुरग्यांक समाजांत म्हत्वाचें स्थान दिवन तांची शक्त

बऱ्या वावरांत चॅनलायज करपाक. या वावरांत कुटुंबां, शाळा,

गोंयांत घडल्यात. कोमुनिदादींच्या जमनींचेरुय अतिक्रमणां जाल्यांत. तातूंत लक्ष घालपाची मागणी कांय कोमुनिदादींच्या गांवकारांनी केल्या. अतिक्रमणांची चवकशी जावचीच, वांगडा कोणे लिपचोरयां त्यो जमनी विकल्यात जाल्यार तेंय तपासचें. जमीन वेव्हारांत आधार कार्ड सक्तीचें करचें. जमीन प्रकरणांची चवकशी करपाक एसआयटी नेमल्याच, पूण खास विभागूय स्थापन करचो, अशें हळदोणच्या आमदारान म्हणलां. नगरनियोजन मंत्री विधानसभेंत जमीन विक्री प्रकरणाचे उजवाड घालतले, अशें तांणीच जाहीर केलां. हो गुन्यांवोच प्रकार सोंपोवपाक सरकाराक झुजा पांवड्यार उपाय घेवचे.

गुन्यांवांचीं हीं ल्हारां गुन्यांवकारां पुरतींच उरतात, आमकां गोंयकारांक ताचो प्रत्यक्ष त्रास जायना, अशें समजून आमी रावल्यार तीं ल्हारां आसल्या घरांत केन्ना भितर सरतलीं, तें आमकांच कळचें ना. झटपट पयसो जोडपाक जायते कायदेशीर मार्ग आसात. थंय सगल्यांनी लक्ष केंद्रीत करपाक जाय. पयशां खातीर इग्स, लुटमार, फटींगपणा, जमनी हातासप, चोरी, बलात्कार, खून, गँग वॉर, खंडणी .....सारके गुन्यांव करचे न्हय. गुन्यांवाचीं ल्हारार ल्हारां.... गोंय बुडपा पसून वाटावतलें?

\_\_\_\_\_

\_\_\_\_\_

## होमखण

\_\_\_\_\_

थळावे वैजकी सेवा दिवपी घटक तशेंच कायदो सुव्यवस्था सांबाळपी वेवसायीक हांकां सगळ्यांक आसपावन घेवप. हे पासत यस-टू-लायक ही मोहीम पंचायती आनी समाजाचेर प्रभाव आसपी लोकांक सामील करुन तरनाट्यांक दिका दिवपाक सोदता.

हे मोहिमेंत शिक्षणीक संस्थांनी ‘म्हजी बरी भलायकी’ (हॅल्दी मी) असो उपक्रम करपाचें थारायलां. कुटूंबांत समंजसपण आनी बरें संबंध निर्माण करपा खातीरय वावर करतले. जायते फावटी कुटूंबां भितर कलह आसता. तांतल्यान तरनाटे भायर पडपाक घुंवळे वखदां सारक्या गजालींनी पावतात. हाचेर उपाय म्हळ्यार गरज थंय कुटूंबाक मार्गदर्शन उपलब्ध करप, तांच्यो समस्या आसल्यार सल्लो दिवप ह्योय गजाली आसात. बाब पिटर बॉर्जीस म्हण्टा कीं तरनाट्यां मदीं या विषयाचेर वावर करतना परंपारीक दंडात्मक, ख्यास्त या मार्गांचो वापर करपा बदला तांकां म्हायती, गिन्यान आनी विधायक वावराचो मार्ग दाखोवप, हें केल्यार तांचो फुडार सुदारप शक्य आसा.

ह्युमन टच फावंडेशनाच्यो आलेस्ता वा कोंरता म्हण्टात कीं तांची मोहीम तरनाट्यांक तांच्या फुडाराचें सबळीकरण करपाक, सोदता. भुरगे जितले घुंवळे वखदाच्या भक्तीक पडटात तितलें तें व्यसन फुडाराक अनिश्ट परीणाम करतलें. देखून आमकां भुरग्यांक जाता तितले बेगीन या विशयां वेली म्हायती दिवन शिक्षीत करचे पडटले. म्हणटकच तांकां बरी नितळ भलायकेची जीण जगपाक मदत जातली.

मोहिमेची कार्यावळ मुखेली निशिंगंधा देशपांडे म्हण्टा कीं आमची ही मोहीम भुरग्यांक राखण दिवपाक नवो मार्ग आपणायता. घुंवळे वखदांचो वापर करपाचो मार्ग घातकी. तो जीवा कडेन लेगीत खेळपी थारता. देखून ‘यस टू- लायक’ ही मोहीम ही आमकां तरनाट्यांचे आयुष्य उध्वस्त जावपा पसून सांबाळपाक एक संद आसा. अशे सकारात्मक नदरेन सगळ्या भागधारकांनी पळोवचें आनी तातूंत योगदान दिवचें असो उलो देशपांडे मारतात. आदीं घुंवळे वखदांचे अपसरण फकत दर्या वेळांवेल्या गांवांनीच आसा अशें लोक मानताले आनी “ आमकां कितें करपाचें आसा तांतून पडून ” अशी भुमिका घेताले. करतां-करतां हें अरिष्ट शाळा - कॉलेजांतल्या भुरग्यां मेरेन पावलें.

अजून जायतो पालक वर्ग आमचें भुरगें तातूंत ना अशी पलायनवादी भुमिका घेवन दुर्लक्ष करतात. हें समा

न्ही. ढोळसपणान आनी यस-टू-लायफ सारके मोहिमे कडेन गंभीरपणान पळोवन, तातूंत भाग घेवन वावुरचें पडटलें. हांगांय सर्वसमावेशकतेची भावना गरजेची. हांव आनी म्हजें घर ही न्ही.

<span></span>	
<b>प्रकाश कामत</b>	
१4224430१3	

## म्होंवा बोट

## फेर्नाद

मनीस, जांव ती बायल वा दादलो, फेर्नाद म्हणजे कपडे फेर् मारिल्ले घालून भोवलो काय एक प्रकारचो टापटीप, देसत दिसता. केन्नाय जिवाच्यो थुलोवण्यो करपाक वाज येता, ना न्ही, म्हाकाय येता, तरी चुरिल्ले, मिरयो पडिल्ले फकफके कपडे घालून भोवलीं काय ओगीच झेंपीं, सुतकी कशीं दिसपाक लागतात. जीव फ्रेश दिसना. थोड्यांक कायम फेर्नाद भोवपाक आवडटा तर कांय लोक केन्नाच कपड्यांक फेर् मारीनात.

म्हज्या भुरगेपणांत आमगेर लायटी वेलें फेर् नासलें. कडी वा इंगळे पेटोवन फेर्नात घालपाचे, हॅन्डल आशिल्लें धापणें धापून पोतार एक बँड केल्लो खिळो घालून ताका लोक करप. तितल्यांत तें पोंदा तापतालें आनी जड बरें कपड्यांक टकाटक करतालें. पूण खूप वेळ गरम उरनासलें. परत कडी पेटोवची पडटाली. केन्नाय उज्याची कीट कपड्याचेर उसळटाली. आतां तरेकवार फेर्नां आयल्यांत. युनीफॉर्म, घराचे पड्डे लेगीत फेर्नाद आसतात. केसां खातीर फेर्नां आयलां, मुदयाळे केस सरळ जाता. सरळ कपड्यांक मिरयो घालपाचें फेर्. एक -एक भोगसोताळेच पळोवपाचे. कातीक मिरयो पडटात त्यो नीट करपाचोय सोद लागला. मात्सो म्हांगर आनी थेरपी, रसायनां वापरून, कोणाकूय परवडपाचो न्ही. एकंदरीत कितें, मनशांन शेवट मेरेन उमेदीन फेर्नाद रावचें. कपलार लेगीत मिरयो घालच्यो न्ही. निमाणें वयर वेंकुंठाक वतना खंय कोण, कितें धापून वता? आसा तें फेर्नाद घडोवन वोरिद भोवुया.

<span></span>	
<b>शांतन पावसे</b>	
१42३835358	

**■मुद्रक आनी प्रकाशक प्रमोद आचार्य** हांणी प्रुडेंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट प्रिंटर्स प्रा. लिमिटेड, प्लॉट नं. **2३4**, थिवी इंडस्ट्रीयल इस्टेट करासवाडो, म्हापशें-गोंय हे सुवातेर **छापून** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

■**संपादक: महेश महादेव दिवेकार** (पीआरबी कायद्या खाला संपादकी जबाबदारी)
■**पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फ़ोन नं. **2405952**.

■ **ई-मेल:** **bhaangarbhuiin@gmail.com** (बातम्या खातीर) **bhaangarbhuiineditorial@gmail.com** / (लेख आनी साहित्या खातीर ) / **bhaangarbhuinadv@gmail.com** (जायरातीं खातीर).
■**सुचोवणी:** अंकांत व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.









# भुंयेंच्या राजकारणांत प्रादेशीक आराखड्याचो किरण ?

**जेन्ना आराखडो शेणलो थंयच गोंयचे भुंयेचेर संकट आयलें आसतलें भूंय कोणाच्या चपक्यांत सापडली, तालुको पावंड्यावेले म्हायती केंद्रा मेरेन ते विशीं चवकशीचें जाळ पातळावचें.**

गोंयांत सध्या भुंयेंच्या राजकारणान खवळ घाला. सुमार ३० वर्सा आदीं भुंयकांड सुरु जाल्ल्याचो दुबाव विरोधी पक्ष मुखेली आसतना आदले मुखेलमंत्री मनोहर पर्रीकार उक्तायले. तांणी जांचे कडेन बोटां दाखयलीं तातुंतले कांय जाण आयज आमदार, मंत्रीय आसत आनी उंचेले अधिकारीय तातूंत नासतले अशें न्हय. भुंयकांडाचो व्याप खूब व्हड आसुये. एका दोगां कडेन बोट दाखोवन, मूठभर अधिकार्यांक बंदखणीत घालून, सीआरझेड कायदो करचे आदीं आदल्या कायद्यां प्रमाण बांदिल्ल्या बांदकामाच्यो दोन -चार वणती, बिल्डिंगो मातये भरवण करून भुंयकांड सोंपत अशें दिसना. गोंयची भूंय थळाव्यां कडेन उरपाक जाय, फुडले पिळगेक ती मेळपाक जाय जाल्यार प्रादेशिक आराखडो, भुंयेच्या उपेगाचो आराखडो फुडल्या दोन वर्सां भितर करपाचें आदल्या सरकारांनी दिल्लें उतर मुखेलमंत्री डॉ. प्रमोद सावंत हांच्या सरकारान पाळचें अशी मागणी विधानसभेंत जावची.

आयज महाराष्ट्रांत जें सत्ताकारण चललां तशेंच गोंयांत 1990 ते 2000 ह्या दसकांत जातालें, देसाकय त्याच सत्ताकारणाची कीड लागिल्ली. राजकी बोवाळांत अधिकार्यांचे फावता अशें आयजवेर पुराव्यां सयत सिद्ध जालां, ताचे फाटल्यान व्हड शक्ती आसतात अशोय काणयो 30 वर्सां आदीं गोंयांत आयकूंक येताल्यो. मुखेलपणान देस,

विदेसांतल्या शक्तींचो आसपाव सरकारां गडगडावपांत आसता हें जेन्ना सरकार गडगडटा तेन्ना राजकारण्याच्या भोंवतणी आसपी ल्हान, व्हड मानेस्तांची बारीकसाण घेतल्यार कळटा. ते मानेस्तच प्रत्यक्ष सरकार उडयतात अशें न्हय जाल्यार ताचेय फाटल्यान लिपिल्ले हात, शक्ती आसतात अशो काणयो गोंयांत जेन्ना अस्थिरतायेचें राजकारण चलिल्लें तेन्ना छापूनय आयिल्ल्यो.

गोंयांत 2011 वर्साचो प्रादेशिक आराखड्याची बांदावळ करतना आंदोलन जाल्लें, थंयच तोच न्हय जाल्यार 2021 चोय आराखडो आडखळ्ळो. निमाणे विधानसभेंतल्या भासाभासेंतल्यान 2002 वर्साचो प्रादेशिक आराखडो वापरपाचेर विधानसभेंत एकवट जालो. त्या एकवटाचेर दोन, अडीच वर्सांचे धीर सरकार मनोहरबाबान दिलें, बरें प्रशासनय ते वेळार मेळ्ळें, त्याच तेंपार भुंयेच्या डॉक्युमेंटसांचे डिजिटायजेशन जाल्लें. भुंयेचे डॉक्युमेंटस देस- विदेसांतल्या गोंयकारांक सोपेपणी, बेगीन मेळप हें ध्येय आसलें. ताची पूर्तताय करतना मनोहरबाबांचे सरकार गडगडलें. उपरांत आदले मुख्यमंत्री प्रतापसिंह राणे, पयलींचे मुख्यमंत्री, आमदार दिगंबर कामत हांणी कुशळकायेन दिल्ले राजवटींतल्यान प्रादेशिक आराखडो घडटलो, अशें दिशिल्लें. पूण तो खंय गेलो कळ्ळेंच ना आयज प्रादेशिक आराखड्याची ज्युस्त स्थिती कितें आसा ती म्हायती येता ते विधानसभेंत मेळत व्हय?

भुंयेच्या राजकारणात कोण कशे लिपिल्ले आसतात ते आदले विरोधी पक्ष फुडारी रमाकांतबाब खलप सांगत? तांच्या म्हापसा अर्बन बँकेंत भूंय कशी, कितली, खंय लिपिल्ली हाची म्हायती मेळत? एके वटेन



भुंयेचे कागदच नात दुसरे वटेन भूंयकांड जालां अशो खबरो पातळायतनाच देस, विदेस पावंड्यार महाराष्ट्रांतल्यावरी सरकार गडगडावपाचें कपट, कारस्थान शिजता व्हय हाचो अदमास पुलीस गुप्तचर विभागान सरकाराक दिला व्हय?

गोंयांक राज्य पावंडो फावो जाल्लो तेन्ना तसो हुस्को उक्तावपी आसतलेच, गोंयचे भुंयेर भायल्यांचो दोळो आसाच हेंय तेन्ना तांकां होलमल्लें आनी त्या हुस्क्यान सवाय भितर चडांत चड भूंय कायद्यान विकती घेवपी राजकारणीय आसूंये. ताचे फाटल्यान

तशेंच 2002 चोच प्रादेशिक आराखडो उपेगांत दवरपा फाटल्यान मनोहरबाबांचीच न्हय जाल्यार सिनियर राणे, दिगंबरबाबांची शिटूकसाण आसतलीच. दिगंबरबाब अजूनय विधानसभेंत आसात आनी सिनियर राणेंचे पूत भलायकीमंत्री विश्वजीत राणे हांणी भुंयेची लढाय सुरु केल्या. मुखेलमंत्री सावंत तशेंच हेर मंत्र्यांचोय पालव तांकां आसा अशें दिसता. विश्वजीत हाणी भुंयेंच्या कागदांतली गुपीतां सोदून काडचींच, त्या भायर फाटल्यान लिपिल्लें राजकारणय सोदल्यार बरें जातलें. सोदात म्हळ्यार सापडटा, येसय मेळटा, त्याच येसाचे धनी आयचें सरकार जायत?

ओडीपी ना जावप, पीडीए नव्यो घडप हें राजकारण गोंयकारांनी हाचे आदीं पळयलां, लोकांचो ताचेर विश्वास ना अशें न्हय पूण आयज सरकारान सुरु केल्लें झुज तडीक व्हरतना तळीं, न्हंयो, झरी, शेतां पुरोवपाचें, दोंगुल्ल्यो कापपाचें, पिळग्यांची भूंय गोंयां भायल्यांक सवाय भितर विकपाचें राजकारणय सोंपोवपाक जाय, नाजाल्यार झुजाक अर्थ उरचोना.

आमची म्हादय तर सांबाळपा बराबर आतां प्रादेशिक आराखडो २०२५ ची बांदावळ करपाचें उतर मुखेलमंत्र्यांनी दिल्यार फुडलीं पाच वर्सांय तांचीच आसतली हातूंत दुबावच ना. गोंय म्हळ्यार पूर्वेचें रोम न्हय तर उत्तर काशी करपाचें मनोहरबाबांचे सपन थंयच पुराय जायत व्हय?

गोंयची भूंय तीय शेतां भाटां विकपाक बंदी घालपी कायदो आतां जायच, तो हाडपा खातीर मनोहरबाबांनी पावलां मारिल्लीं. फायलींचेर नोटीसय आशिल्लीं, नक्षलवादाचीं मुळांय लोक लेखा समितींतल्यान सोदून काडिल्लीं. नक्षलवाद गोंयांत पर्यटन, खणींतल्यान

येवंक येता हें मनोहरबाबांक अर्थसंकल्पी समिती वावरांतल्यान होल्मतकच ताणी तेन्नाचे मुख्यमंत्री दिगंबरबाबांक कळयलें, एकवटांतल्यान कायदेय जाल्ले. त्या कायद्यांची बांदावळ पुस्तकरुपांत जावची, ते फुडलीं पंचवीसच न्हय जाल्यार पन्नास वर्सां तिगापासारके आसात, बदलपाचीय गरज ना.

त्या कायद्यांचे बांदावळी उपरांत प्रादेशिक आराखडो २०२१ बांदावळी पासत येत जाल्लें, नामनेचे आदले दिल्लीचे शार नियोजक एडगर रिबेलो हाणी बिगर सरकारी यंत्रणांक आदाराक घेवन केल्लो वावर मोलादिक आसा. उपरांतच्या राजकारणांत आराखडो शेणलो. आराखड्यांत राजकारण नासचेंच ना अशें न्हय पूण प्रामाणिक कार्यकर्तेय आशिल्ले हाचो विचार केल्यार आराखडो आयज खंय आसा? हो प्रश्न उपरासता.

जेन्ना आराखडो शेणलो थंयच गोंयचे भुंयेचेर संकट आयलें आसतलें. भूंय कोणाच्या चपक्यांत सापडली, तालुको पावंड्यावेले म्हायती केंद्रा मेरेन ते विशीं चवकशीचें जाळ पातळावचें. आतां मेरेनची चवकशी म्हळ्यार लोकांक दोंगर पोखरून हुंदरी काडिल्लेवरी दिसत पूण सुरवात जाल्या, प्रादेशिक आराखडो बेगीन जातलो हो आशेचो किरणय दिसता.



**सुहासिनी प्रभुगांवकार**  
9881099260

## गोंयची भूंय म्हळ्यार अमोर फाती...

**दुसऱ्याच्या दुख्खान आनी व्यथेन दुख्खी जावप हाका संवेदनशीलताय म्हणटात काय? संवेदनशीलताय आसप गरजेचें काय? संवेदनशीलताय आसल्यारूच बरो मनीस म्हूण वळखतात काय ?**

**सोबीत सुपुल्लें गोंय इतिहास, संस्कृतायेचें आगर कोंकणी आमची मांय भास सदांच उरची सुपूर...**

आपल्या नकसूद उतरांनी गोंयची व्हडवीक गावन, हड्डें मुखार काडून मिरवपी कवी एडवीन फेर्नांडिस. तांचो गोंयची भूंय हो कविता झेलो 2019 वर्सा पिकावळ येवजणे खाला डिक्शन उजवाडायलां. सुमार 80 कवितांचो आस्पाव पुस्तकांत जाला. नवी दिशा हो एडवीनालो पयलो कवितांचो झेलो. एडवीन बाब सांग्या वेत्या वाचपघरांत नोकरी करता. थंयच वाचूंक मेळिल्ल्या वेगवेगळ्या पुस्तकांचे वरवीं ताणें आपले साहित्यीक वाटचालीक नवी दिशा दिल्या, असो अभिप्राय कवी विन्सी क्वाट्रुस ताच्या झेल्यातल्या प्रस्तावनेंत बरयतात.

आत्मनिश्ठ कवितेचो प्रकार आसता. तातूंत कवी आपल्याक चित्रायता. एडवीन बाबाल्यो आंकवार जिवीत, आशेक लागून, चिंतनातली परी, एका दिसा लग्न, गंध करी पिसो, काळखी जीण, काळजां दोशी जालीं, कोणूच ना, अश्यो कांय कवितेंत कवी आपलें दुख्ख आनी संवेदनशीलताय परगटायता. देखीक म्हळ्यार आंकवार जिवीत कवितेंत

कवी म्हण्टा-  
**सगळ्याच तरेचे वर्ण पळयले पूण एकूय मानूंक ना कसलो पूण जाय आसलो न्हंयरो कांयच घडये समजूंक ना.. म्हज्या फुटव्या नशिबांत, ताका काका स्विकारूंक ना. खूब दुख्ख भोगलें म्हाका, आतां दिसता जिवितांत काजारूंच ना.. (पान-2)**

मनशाचे जिणेंत कांय ताच्या जिवितांतल्योय घडणुको वेळांरूच जावंक जाय नातर, वेळ मनशाक थारना. वेळ मनशाचोय घात करूंक फाटी. फुडें रावना. एके आंकवार अस्तुरेची अशीच गत जाता. निमाणें चाळीस वर्सां हुपले उपरांत काजार जावंक पावना. एडवीन बाब संवेदनशील मनाचो कवी. ताका कसल्याय जिवावळीची पयलीं काकुळट आयले. बगर रावना. मुळांत संवेदनशीलताय म्हळ्यार कितें ? मनाची हळवेपणा, सेन्सिटिव्हिटी. जी आशिल्ल्यान आमी मुखारल्या व्यक्तीक आदरान आनी सहानभुतीन वागयतात. ते व्यक्तींच्या मनाचो, भावनांचो विचार करून तिका कसलेच प्रकारचो त्रास जावचो ना अशें वर्तन करतात. एक मनीस म्हणून जरीय हें गरजेंचें आसलें, तरीय तितलेंच म्हत्वाचें जावन आसा. देखून लोकूय आमकां आदरान वागणूक दितले. पूण एका थारावीक मर्यादेचे पलतडी संवेदनशील आसपूच धोक्याचें जांव येता. ताचो गैरफायदो घेवपीय आसतात.

अशींच एडवीनाची संवेदनशीलताय आयचें कश्ट हें कवितेंत दिसता.  
**आपल्याक जाय तसलें वायट जिवीत जियेतात आवयचें मातूय चिंति नासताना जाण्टेपणार घरांतलीं भायर घालतात काकुळट आवयची करिनासतना.. (पान-3)**


ही कविता वाचल्या उपरांत म्हज्या मनांत साबार प्रस्न उप्रासले. दुसऱ्याच्या दुख्खान आनी व्यथेन दुख्खी जावप हाका संवेदनशीलताय म्हणटात काय? संवेदनशीलताय आसप गरजेचें काय? संवेदनशीलताय आसल्यारूच बरो मनीस म्हूण वळखतात काय ? मुखारल्या मनशाचें दुख्ख वळखून घेवप, ताका त्या वेळार उतरांनी आदार दिवप वा त्या वेळार ताका जी गरज लागता ती समजून आपले परीन दिवप. हाकाच संवेदना म्हणटले काय? हाची जाप. भुकेन मरता हें कवितेंत एडवीन मनशाचीं व्यथेन दिता. एक संवेदनशीलताय भूक ह्या उतरांनी वर्णिता.

**बाबा कितेंय पूण खावंक दियात धूव पोटा भुकेन वळवळटा आगे, भिकारनी वच हांगांरली कित्याक हांगा येवन लोळटा.. धुवे पळ्ळे, तुवें जेवण हाडलां पूण ती पोटा भुकेन मेल्ली आसता.. (पान-9)**

पवित्र पुस्तक सांगता- देवाच्या एकाच उतरान अख्खो संवसार रचून आयलो. आनी तो एकाच दिसा न्हय, पूण एक सुमान लागलें, आनी सगल्यो वस्तू जाग्यार पडल्यो.

आयज आमी तें वास्तव नियाळटात आनी आमच्या मनांत उजवाड घेतात. होच उजवाड आमच्या बऱ्या करण्यांनी दुसऱ्याकूय वाटूंक वावुरतात, कारण होय आमच्या जिविताचो हेतू जावन आसता, असो संदेस पाद्री विताल मिरांडा दिता. तेन्ना एडवीनबाबाल्या बऱ्या गुणांची तोखणाय करतना. हो कवी आसलो तरीय देवाचेर भावाथं दवरून आपली जीण सारता. हाची प्रचिती ताच्यो ह्यो कवितां दितात. देव भेटलो. देवा म्हजो इश्ट, देवा तूं भोगोस आमकां, पाद्री वरवीं, प्रार्थना कर, शक्ती दी आदीं.

19 व्या शेंकड्यांत जर्मन दार्शनीक फ्रेडरीक नील्से अमोर फातीचेर बरयलां. हो लातीन भाशेंतलो वाक्प्रकार. नशिबांतलो मोग, मुर्ख केन्नाच नशीबा विशीं कागाळ करीना. नशीबान जें कितें ताच्या मार्गांर चिंतारलां, ते व्हड मनान आपणयता. तो फकत ताच्या नियंत्रांणेवर लक्ष केंद्रीत करता. जमता तशें सर्वांतम निर्णय घेवपाचो यत्न करता. ताकाच भाग्य का प्यार म्हळ्यार जिणेंतल्या सगल्या अणभवांचो येवकार लोकांच्या बऱ्या खातीरूच करप म्हण्टात.



हीच मोख एडवीन बाब दवरना मू? फ्रेडरीक मुखार सांगता- हांव वस्तूचे मदीं जें गरजेचें आसा. ताकाच सुंदर रुपांत पळोवन, अदीक आनी अदीक तरेन शिकपाचो येल करतां. तातूंत भितर रमपा सोदतां. तांचोच जावन. अमोर फाती. आयज सावन होच मोग आसतालो. जो कुरूप आसा तांचे विरुद्ध हांव झूज मांडूंक सोदीना. हांव आरोप लावंक सोदीना. हांव आरोप लावपाचेर लेगीत

आरोप लावंक सोदीना. पयस पळोवप, होच मात म्हजो निशेद आसतलो घडये. आनी सगल्यां मदीं भरसरून एक दीस हांव फकत हस म्हणपी जावंक सोदतलों (फ्रेडरीक नील्से, 1882, द गे सायन्स, 276) घडये कांय समिक्षकांक एडविनाच्या कवितां निवेदनां वा काणुले भशेन दिसतूय बी. तातूंत कवितेची फास्की, श्रृंगार, छंद, गेयताय, बांदावळ, शब्द-खेळ नासतूय घडये. पूण एडवीनाचे लागीं ताची स्वतंत्र भास आसा. विचार आसा, संवेदनशीलताय आसा. कित्याक? संवेदना आनी कल्पना उधार मेळना. ती रचनाकाराची आपली संपदा आसता. पूण, मनीस हो आपल्या प्रवृत्तीन संवेदनशील आसता. तेन्नाच एडवीन सारको कवी ताची संवेदना जागोवपाचो यत्न करता. देखूनूच तो अभिमान म्हण्टा- गोंयची भूंय म्हळ्यार अमोर फाती...



**विशाल सनाय खांडेपारकार**  
8080622370

## कर्नाटकांत धावेचे परिक्षेंत कोंकणीक 100 टक्के जैत

■ भांगरभूंय । खबरां मेज

**मंगळूर:** कर्नाटकाच्या 14 शाळांनी देवनागरी लिपयेंत कोंकणी शिकोवपाक सुरवात जावन 15 वर्सां जालीं. धावेच्या यत्नेचो निकाल हालींच जाहीर जालो. तातूंत फाटल्या 10 वर्सांत 468 विद्यार्थ्यांनी 100 टक्के निकाल घेतला.

अदुंचे परिक्षेंत 49 विद्यार्थ्यांनी धावेचे परिक्षेंतूय 100 टक्के येरा मिळयलें. 8 विद्यार्थ्यांनी 90 टक्के आनी ताचे परस चड गुण मेळयल्यात. 14 य कोंकणी शाळांनी विश्व कोंकणी केंद्रान शिक्षक नेमल्यात. कारवारच्या हिंदु हायस्कुलांत अखिल भारतीय कोंकणी परिशदेची आदली अध्यक्ष उषा राणे आनी कुटुंबान आनी मंगळुराच्या नालंदा आंग्ल माध्यम शाळेंत कस्तुरी येां कुटुंबान कोंकणींत चड अंक घेतिल्ल्या विद्यार्थ्यांक पुरस्कार दिवंक 25,000 रूपयांचें वर्षासन उबें करून दिलां. कोंकणीमोगींनी विद्यार्थ्यांक भोवमान दिवपाची मागणी शिक्षण तज्ञ प्रो. डॉ. कस्तुरी मोहन पें हांणी

अमृता खारवी	अर्चना खारवी	दीप्ती शाणे	महालक्ष्मी शानभाग
रिया तांडेल	संजना मेस्ता	झरिना	शिवराज खारवी

केल्या. अदुं धावेचे परिक्षेंत संजना मेस्ता 90 % रिया तांडेल 96%, महालक्ष्मी शानभाग 98 % , दीप्ती शाणे 96 टक्के,

अर्चना खारवी 97 टक्के, 97, शिवराज खारवी 95 टक्के, तर झरिना 94 टक्के अशे गुण मेळ्ळे.

## यूएईत ब्रह्मेशानंद स्वामीचो भोवमान

■ भांगरभूंय । प्रतिनिधी

**पणाजी:** स्वामी ब्रह्मेशानंद हांकां भारत सरकारचो पद्म पुरस्कार फावो जाल्ले खातीर संयुक्त अरब अमिर्पातींतल्या आंतरराष्ट्रीय सद्गुरू फावडेशन कांवेसिलान यूएईतल्या संस्था तशेंच आध्यात्म मोगींच्या उपस्थितींत तांचो भोवमान केलो.

भारतीय संस्कृती आनी सांस्कृतीक दायज फुडें व्हरपा खातीर आनी अध्यात्माचें दायज फुडले पिळगे मेरेन व्हरपा खातीर यूएई आनी संवसारांतले भारतीय जें योगदान दितात ताची स्वामींनी तोखणाय केली. आपली जीण सगल्यांनी समजून घेवपाक जाय. जिणेंतले आध्यात्मीक पैतृ स्थीर करपा खातीर आपलें मन तयार करपाक जाय अशें तांणी आपल्या आशिर्वाचनांत सांगलें.

ह्या सुवाळ्याक यूएईतल्या इंडियन पीपल फोरमाचो अध्यक्ष जितेंद्र वैद्य, स्वामीनारायण संस्थेचो प्रवण देसाय, हिंदू मंदिराचे संचालक, भारत सेवक संचालक आनी हेर मानेस्त हाजीर आशिल्ले.



**यूएईतल्या आंतरराष्ट्रीय सद्गुरू फावडेशन कावंसीला वतीन ब्रह्मेशानंद स्वामीचो भोवमान करतना मानेस्त.**

स्वामीचे हस्तुकीं मानेस्तांचो आनी मुखेल संस्थांच्या प्रतिनिधींचो संयुक्त अरब अमिरातींत ताणी चलयल्ले समर्पित सेवे खातीर भोवमान केलो. भारतीय लोक मंच, अबुधाबीचो अध्यक्ष रघुजी, गुजराती समाजाची अर्चनाजी, रिडीजी आनी दीपतीजी, माववाडी समाजाचे

आनंद गुप्ता, रमेश देव, रमेश मेहता, बिहारी समाजाचे दिवाकर प्रसाद, अबुधाबी महाराष्ट्र मंडळाचो प्रसाद आनी डॉ पल्लवी बारटक्के, सिंधी समाजाचो गौतम नाथवानी हांचो हातूंत आसपाव आशिल्लो. आमची संस्कृती तिगोवन दवरिल्ले खातीर ब्राह्मीदेवीन

यूएईतल्या लोकांची तुस्त केली. मौलन महादेव फडते हिणे स्वामीक येवकार दिलो. मेधा परेश हळर्णकारान सद्गुरू पूजन केलें. यूएई आनी भारताच्या राष्ट्रगीतान कार्यावळीचो समारोप केलो. दिनेश लामागंकारान उपकार मानले.







# मुंबयक हारोवन मध्य प्रदेशान रचलो इतिहास

## रणजीचे फायनलींत 6 विकेटींनी जैत

■ खबरां संस्था

**बंगळूरु:** 41 फावट रणजी करंड सर्तींत वस्तादपण मेळोवपी मुंबय पंगडाक बंगळूरूंतल्या चिन्ना स्वामी स्टेडियमाचेर जाल्ले 2021-22 च्या सिझनाचे फायनलींत 6 विकेटींनी हारोवन मध्य प्रदेश पंगडान इतिहासीक जैत मेळयलें. निमण्या दिसा मुंबयन मध्य प्रदेशा सामकार जैता खातीर 108 धांवड्याचें लक्ष्य दवोरल्लें. ताणीं तें 29.5 ओव्हरांत हातासलें. यश दुबें, शुभम शर्मा आनी रजन पाटिदार हे मध्य प्रदेशाच्या जैताचे शिल्पकार थारले. तांणी पंगडाक पयल्या डावांत शककी आघाडी मेळोवन दिल्ली. 72 वर्सां उपरांत मध्य प्रदेशान रणजी क्रिकेट सर्तींत वस्तादपण मेळयलां.

मध्य प्रदेशाचें हें जैत खेळगड्यां वांगडाच कोच चंद्रकांत पंडित हाचे खातीर लेगीत विशेष आसा. 1998-99च्या सिझनात ताच्या फुडारपणा खाला मध्य प्रदेशान रणजी सर्तीच्या फायनलींत प्रवेश केल्लो, मात तेन्ना तांका जैत मेळोवप शक्य जालें ना. कॅप्टन म्हणून चंद्रकांत पंडिताक जें करप शक्य जालें ना तें ताणे कोच



रणजी वस्ताद मध्य प्रदेशाचो पंगड

म्हणून करून दाखयलें.

मुंबयन आपल्या पयल्या डावांत सर्फराज खानाच्या शेंकड्याच्या नेटार 374 धांवड्यो केल्ल्यो. ताका जश्याच तशी जाप दिवून मध्य प्रदेशान पयल्या डावांत 162 धांवड्याची आघाडी घेयत 536 धांवड्यो केल्ल्यो. यश दुबे, शुभम शर्मा आनी रजन पाटिदार हांणी शेंकडे केल्ले. पयल्या डावांत फाटी

पडिल्ल्यान मुंबयचो आत्मविश्वास कमी जाल्लो. दुसऱ्या डावांत आक्रमक खेळ करपाच्या नादांत तांचो पुराय पंगड 269 धांवड्यांत बाद जालो. मध्य प्रदेशाच्या कुमार कार्तिकियान 4 विकेटी घेवन मुंबयचें कमर मोडलें. दुसऱ्या डावांत जैता खातीर मध्य प्रदेशाक फकत 108 धांवड्यो करपाच्यो आशिल्ल्यो. रजत पाटिदारान जैताचो

शॉट मारून पंगडाच्या वस्तादपणाचेर म्होर लायली.

मध्य प्रदेशा कडल्यान फायनलींत हार खावची पडिल्ल्यान रणजीचें 42वें वस्तादपण मेळोवपाचें मुंबयचे सपन प्रत्यक्षांत येवपाक शकलें ना. कॅप्टन पृथ्वी शॉच्या फुडारपणा खाला मुंबय पंगडान सर्तींत बरी कामगिरी केल्ली. मात फायनलींत तांकां तांच्या लौकिका

प्रमाण खेळ करप शक्य जालें ना. मध्य प्रदेशान हाचे पयलीं होळकर हांच्या नांवा खाला खेळून 1952-53 वर्सा जैत मेळयल्लें.

मध्य प्रदेशान 1950-51 सावन पंगड म्हणून सर्तींत खेळपाक सुरवात केल्ली. 1998-99 वर्सा मध्य प्रदेश वस्तादपणाच्या लागीं पावल्लो. ताणी कर्नाटक आड पयल्या डावांत आघाडी घेतिल्ली आनी जैत मेळोवपाक तांका मॅच ड्रां केल्यार लेगीत चलतालें. मात निमण्या दिसा निमण्या सत्रांत पांच ओव्हरा बाकी आसतना तांकां हार जाली. 72 वर्सां उपरांत मध्य प्रदेशान रणजी सर्तींत सगल्यात चड फावट जैत मेळोवपी मुंबयचेर मात केली

**मुख्यमंत्र्या कडल्यान परबीं**

रणजी जैता खातीर मध्य प्रदेशाचे मुख्यमंत्री शिवराज सिंह चौहान हांणी पंगडाक परबीं भेटयल्यांत. आमच्या पंगडान जैतूच न्हय जाल्यार लोकांचें मनांय जिखल्यांत. तुमचें जैत अखंडपणान सुरू रावूं अशें तांणी ट्विट केलां. कॅप्टन, कोच आनी पुराय पंगडाक राज्यांत जगी येवकार दितले अशें तांणी जाहीर केलां.

# कॅप्टन रोहीत शर्मा कोरोनाग्रस्त

## एजबस्टन टॅस्टी पयलीं भारता सामकार पेंच

■ खबरां संस्था

**लंडन:** भारत आनी इंग्लंड हाचे मदीं 1 तें 5 जुलय मजगतीं टॅस्ट मॅच जावपाची आसा. मात पंगडाचो कॅप्टन रोहीत शर्माक कोरोना संसर्ग जालां. भारतीय क्रिकेट नियामक मंडळान (बीसीसीआय) आपल्या अधिकृत हँडलाचेर ही म्हायती दिल्या. ताका लागून पंगडाचें फुडारपण कोण करतलो हो प्रश्न उप्रासला.

शेववारा केल्ले रॅपीड ॲट्रिजन चाचणेन रोहीत कोरोना पॉझिटिव्ह मेळ्ळो. तो सद्या पंगडाच्या हॉटेलांत विलगीकरणांत आसा. बीबीसीआयचो वैजकी पंगड ताचेर नदर दवरून आसा. तो टॅस्ट मॅचींत खेळपाक शकतलो कांय ना हे विशीं कांय सांगपाक जायना. तो



खेळपाक शकलो ना जाल्यार ऋषभ पंत व जसप्रीत बुमराह हांचे कडेन पंगडाचें फुडारपण आसतलें. चेतेस्वर पुजारा हाचोय पर्याय आसा.

फाटल्या सप्तकांत स्पिनर आर अश्विनाक कोरोनाची लागण जाल्ली. ताका लागून तो पंगडा वांगडा इंग्लंडाक

वचपाक शकलो ना. विराट कोहलीक कोरोना लागण जाल्या अशी खबर सामकार आयिल्ली. आतां रोहिताक कोरोना जाल्ल्यान भारतीय पंगड वेवस्तापनाच्या हुस्क्यांत भर पडल्या.

इंग्लंडा आडचे पांच टॅस्ट मॅचीचे माळेंत भारत 2-1 असो फुडें आसा. पोरू सुरू जाल्ली ही माळ कोरोनाक लागून अर्दवट सोडची पडिल्ली. ते माळेंतली निमणी टॅस्ट आता खेळयतले. एजबस्टन हांगा जावपी ही टॅस्ट निर्णायक आशिल्ल्यान तो म्हत्वाची आसा. रोहीत खेळपाक शकलो ना जाल्यार शुभमन गील वांगडा ऑपनिगांक कोण वतलो हे प्रश्न उप्रासतलो. ओपनर केएल राहुल दुखातीक लागून पंगडा वांगडा ना. हनुमा विहारी हो ऑपनिंगा खातीर एक पर्याय आसा.

## संवसारीक तिरंदाजी: भारतीय बायल पंगडाक रुप्या पदक

■ खबरां संस्था

**पॅरिस:** संवसारीक तिरंदाजी सर्तींत भारतीय बायल पंगडान रुप्या पदक मेळयलें. दिपिका कुमारीच्या फुडारपणा सकयल्ले ह्या पंगडाक फायनलींत तायवानान 5-1 अशें हारयलें. भारतान हे सर्तींत एक भांगराचें आनी दोन रुप्या पदकां मेळयलीं.

दीपिका कुमारी, अंकिता भगत आनी सिमरनजीत कौर ह्या भारतीय पंगडाक तायवानान सरळ सेटांत 1-5 (53-56, 56-56, 53-56) अशें हारयलें. तायवान पंगडांत रियो ऑलिम्पीक सर्तींत कांस्य पदक जिखपी लेई चिपन यिंग हिचो आसपाव आशिल्लो. ताणे सुर्वेक सावन भारतीय तिरंदाज खेळगड्यांचेर चेंपण हाडलें आनी उपरांत भारतीय

खेळगड्यांनी 56-56 अशी बरोबरी करून लेगीत निमाणे भांगरा पदक मेळयलें. हे सर्तींत कर्पावंड मिक्स टीम सर्तींत ज्योती सुरेखा आनी अभिषेक वर्मा जोडयेन भारताक भांगरा पदक जिखून दिलें. ताणी फ्रान्साच्या रॉबीन जायमा आनीलिसेल जाटमा 152-149 अशें हारयलें. सुरेखाक कर्पावंड बायल एकोडेंत रुप्या पदक फावो जालें.



दिवली पेटोवन बीएससी मॉलाचें उक्तावण करतना कर्नाटकाचे मुख्यमंत्री बसवराज बोम्मय. वांगडा डॉ कोरे, बी उमापती, आमदार लक्ष्मी हेब्बाळकार, खासदार मंगला अंगडी, बीसी चंद्रशेखर, बीयूसी चंद्रशेखर आनी हेर (लुईस रॉड्रिग्स)

# बेळगांव बीएससी टेक्सटायल मॉलाचें उक्तावण

■ भांगरभूय । प्रतिनिधी

**बेळगांव:** कर्नाटकाचे मुख्यमंत्री बसवराज बोम्मय हांणी आयतारा बेळगांवांतल्या सगल्यांत व्हड बीएससी टेक्स्टायल मॉलाचें उक्तावण केलें. गोंयचे मुख्यमंत्री डॉ प्रमोद सावंत कांय कारणांक लागून हे कार्यावळीक हाजीर रावपाक शकले नात. कर्नाटक मंत्रिमंडळातले मंत्री, आमदार, खासदार तशेंच केएलई सोसायटीचो अध्यक्ष डॉ प्रभाकर कोरे कार्यावळीक हाजीर आशिल्ले. बेळगांव जिल्ह्यांतल्या सगल्यांत व्हड शोरूमाचें उक्तावण करतना म्हाका खोस भोगता. कर्नाटक, गोंय आनी महाराष्ट्रांतल्या लोकांक आपले पसंतीचे कपडे विकते घेवपाक एक बरी संघ ह्या मॉलाक लागून मेळटली

असो विश्वास मुख्यमंत्री बोम्मय हांणी ह्या वेळार उक्तायलो. आपल्या दर्जेदार उत्पादन आनी परवडपी दरांत वस्त्रप्रावरणाचो वेवसाय करून बीएससी समुहान 1938 सावन लोकां मदीं नामना जोडल्यांत अशें तांणी सांगलें. बीएससी समूह हेर कडेन हो मॉल उबारपाक पळयतालो. मात बेळगांव आनी गोंयांतल्या लोकांची गरज मतींत घेवन आपणे तांकां बेळगांव शारांत तो सुरू करचो अशी सूचोवणी केली आनी तांणी ती मानून घेतली अशें डॉ प्रभाकर कोरे हांणी सांगलें. दावणगिरींत आशिल्ल्या तांच्या मॉला परस ह्या मॉलाक चड गिरायक मेळटलें हाची आपूण खात्री दितां अशें तांणी सांगलें. बीएससी व्हो ब्रँड आतां सगल्यांचे

वळखीचो जाला. आमच्या समुहातले पयले पिळगेचे लोक गावांगांवांनी वचून कपडे विकताले. दावणगिरींत एक व्हान दुकान सुरू केलें. त्या दुकानांतल्यान सुरवात करून आयज बीएससी समुहाचो वड जाला अशें संचालक बी सी चंद्रशेखर हांणी आपल्या प्रस्ताविकांत सांगलें.

मुख्यमंत्री बोम्मय हांणी मॉलांतल्या सगल्या विभागांत वचून पळोवणी केली. एक लाख चौखण फुटांत हो मॉल आसा. उक्तावण कार्यावळीक मंत्री उमेश कट्टी, बी ए बसवराज, खासदार मंगला अंगडी, आमदार अनिल बेनाके, लक्ष्मी हेब्बाळकर, दुर्गेधन अहोले, संचालक, बी सी विवेक, आनी हेर मानेस्त हाजीर आशिल्ले.

## छत्रपती शिवाजी मंडळाची दोडामार्गा पर्यावरण जागृती

■ भांगरभूय । प्रतिनिधी

**दिवचल:** खोलपेवाडी-साळ हांगच्या श्री छत्रपती शिवाजी खेळ आनी संस्कृती मंडळा वतीन दोडामार्ग तालुक्यांत वेगवेगळ्या सुवातांनी रोपे लागून पर्यावरण जागृतायेचें काम फाटल्या एक म्हयन्यां सावन सुरू आसा. बांबर दोडामार्ग हांगचे देवरायेक भेट दिवन थंय नितीन नायक, रामदास वरक, विजय सावळ, संतोष झोरे हांणी रोपें लायलें.

मेडे हांगा वारकरी सांप्रदायाक भेट दिवन देवळाच्या आवाठांत भाघात, बेल, चाफो, लिंबूचे रोपे लायले. तिळारी धरणाच्या वाठारांत वेगवेगळ्या तरेची झाडां तांणी लायल्यांत. मंडळाचो अध्यक्ष रामदास वरक, विजय सावळ आनी हेर वांगड्यांनी हांणी हें काम चलयलां. मेडे हांगच्या इतिहासीक तीर्थथळाक भेट दिवून थंय आयिल्ले पंढरपूर वारीक वचपी वारकरी सांप्रदायाच्या वांगड्यां कडेन संवाद सादून तांणी जेवण घेतलें.

# दिवचले योगा दीस मनयलो उमेदीन



योगा कार्यावळींत वांटेकार जाल्ली उषा बांदेकार, मुक्ता महाजन, चारुशिला तिळवे, संध्या खानोलकार आनी योगा साधक

■ भांगरभूय । प्रतिनिधी

**दिवचल:** "करे योग रेह निरेग " हा स्वामी रामदेवजी हांणी दिल्लो योग मंत्र दिवचलच्या ज्येश्ठ बायल योगा साधक सार्थ उरयतात. संवसारीक योगा दीस म्हणून जाहीर केल्या उपरांत दिवचले योगाच्या प्रसाराक नेट आयलो. गांवागांवानी योग प्रशिक्षण आनी शिबिरां घेतात.

पंतजली समितीच्या ज्येश्ठ योग साधक, साधिका हांणी योग दिसा निमतान दिवचलच्या शांतााराम नगरांतल्या वृंदा दीनानाथ तारी सभाघरांत विशेष कार्यावळ आयोजीत

केल्ली. महिला पंतजली गोंय प्रभारी संध्या खानोलकार, दिवचल समितीची अध्यक्ष वैशाली कर्पे, योग प्रशिक्षक अरूणा राजेश पाटणेकार, उज्वला आचार्य, उषा बांदेकार, शुभदा पटवर्धन ह्या वेळार माचयेर आशिल्ली.

योग साधिका उषा बांदेकार, मुक्त महाजन, शुभदा पटवर्धन, रेखा थोंड, चारुशिला तिळवे, अनथा जोभेकर हांचो रोप कुंडी दिवन दिवचल पालिकेची नगरसेविका सुखदा तेली हांचे हस्तुकीं भोवमान केलो. ज्येश्ठ योग साधकांनी आपले अणभव सांगलें. नेमात योग साधना केल्यार

जीण निरोबी आनी सुखाची जाता अशें तांणी सांगलें. कार्यावळींत योग, प्राणायाम हाची प्रात्यक्षिकां करून दाखयलीं. आस्विनी पटवर्धन हिणे कार्यावळीचें सूत्रसंचालन केलें आनी निमाणे उपकार मानले. प्रार्थना आनी शांतीपाठान कार्यावळीचो समारोप जालो.

जेष्ठ महिला योग साधक उषा बांदेकार, मुक्ता महाजन, शुभदा पटवर्धन रेखा थोंड, चारुशिला तिळवे, अनथा जोभेकर यांचा रोपकुंडी देऊन नगरसेविका सुखदा तेली यांच्या हस्ते सन्मान करपयात आला.

# दैवज्ञ समाज गुणेस्त विद्यार्थी भोवमान कार्यावळ 17 जुलयाक

■ भांगरभूय । पत्रक

**मडगांव:** मडगांवच्या दैवज्ञ समाजा वतीन 17 जुलयाक 10वी आनी 12वेचे परिक्षेत 90 परस चड टक्के गुण घेवन पास जाल्ल्या समाजांतल्या विद्यार्थ्यांचो भोवमान करतले. ह्या विद्यार्थ्यांनी गुगल फोमाचेर आपली टक्केवारी आनी आपल्या पुराय नांवा सयत निवेदन सादर करचें अशें समाजान कळीत केलां.

17 जुलयाक सांजे 4.30 वरांचेर ही भोवमान कार्यावळ मडगांवच्या

दैवज्ञ सभाघरांत जातली. गुगल फोम वरवीं 5 जुलयाक दनपारां 12 मेरेन निवेदन स्विकारले <https://forms.gle/s5RgmN4TTgyBpg6J8> गुगल फोम द्वारे निवेदन 5 जुलै दुपारी 12.00 वाजे पर्यंत स्विकारण्यात येइल. पुराय गोंयांत पयल्या तीन नंवरांत आयिल्ल्याचो भोवमान करतले. स्नेहलता रायकार (98341 76607), पवन रांगेकर (7798889485) हांचे कडेन संपर्क सादचो अशें कळीत केलां.



हुंवार पिडेस्ताक मजत करतना रिलायन्स फावंडेशनाचे कर्मचारी

■ भांगरभूय । पत्रक

**पणजी:** रिलायन्स इंडस्ट्रीजचे अध्यक्ष मुकेश अंबानी आनी तांचो चलो अनंत अंबानी हांणी आसामांतल्या हुंवार पिडेस्तां खातीर 25 कोटी रुपयांची मजत दिल्या. आसामाचो मुख्यमंत्री डॉ हिमांता बिस्वा सरमा हांणी हे खातीर तांचे उपकार

मानल्यात. हुंवारक तोंड दिवपी आसामांतल्या लोकां खातीर रिलायन्स फावंडेशन फाटल्या एक म्हयन्या सावन मजत करीत आसा. हे खातीर तांचो पंगड आसामांत राज्य आपती वेवस्थापन, प्राधिकरण, भलायकी आनी कुटूंब कल्याण विभाग आनी राष्ट्रीय भलायकी अभियान, गोंयां





लोकभारोत लोकांचो आवाज


# भांगरभूंय

To get the **Free PDF** copy of  
**भांगरभूंय** on whatsapp daily



Click here and join our  
official Whatapp Group.

 log on to [Bhaangarbhuin.com](http://Bhaangarbhuin.com)  [@Bhaangarbhuin](https://twitter.com/Bhaangarbhuin)

 [Facebook.com/Bhaangarbhuin](https://Facebook.com/Bhaangarbhuin)